

دس فطری خصلتیں

عَنْ عَائِشَةَ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَشْرٌ مِنَ الْفِطْرَةِ
قَصُّ الشَّارِبِ وَاعْفَاءُ اللَّحْيَةِ وَالسِّوَاكِ وَاسْتِنْشَاقُ الْمَاءِ وَقَصُّ الْأُظْفَارِ
وَعَسْلُ الْبُرَاجِمِ وَتَنْفُ الْإِبِطِ وَحَلْقُ الْعَانَةِ وَانْتِقَاصُ الْمَاءِ يَعْنِي
الِاسْتِنْجَاءَ قَالَ الرَّوَّايُ وَنَسِيتُ الْعَاشِرَةَ إِلَّا أَنْ تَكُونَ الْمُضْمَضَةُ.

[رواه مسلم]

”حضرت عائشہ رضی اللہ عنہا فرماتی ہیں، آنحضرت ﷺ نے فرمایا: فطرت کی دس باتیں ہیں:

- (۱) لبیں کترانا، (۲) ڈاڑھی بڑھانا، (۳) مسواک کرنا، (۴) ناک میں پانی ڈالنا،
- (۵) ناخن کترانا، (۶) انگلیوں کے جوڑ دھونا، (۷) بغلوں کے بال اکھاڑنا،
- (۸) زیر ناف بال مونڈنا، (۹) استنجا کرنا۔ راوی کہتا ہے مجھے دسویں بات بھول گئی

ہے غالباً وہ کلی کرنا ہے۔ ایک روایت میں ڈاڑھی کی جگہ ختنہ کا ذکر فرمایا ہے۔“

آداب رسالت

قاضی ابوبکر رحمۃ اللہ علیہ بن عزلی نے فرمایا کہ رسول اللہ صلی اللہ علیہ وسلم کی تعظیم اور ادب آپ کی وفات کے بعد بھی ایسا ہی واجب ہے جیسا حیات میں تھا اس لیے بعض علماء نے فرمایا کہ آپ کی قبر شریف کے سامنے بھی زیادہ بلند آواز سے سلام و کلام کرنا ادب کے خلاف ہے۔ اسی طرح جس مجلس میں رسول اللہ صلی اللہ علیہ وسلم کی احادیث پڑھی یا بیان کی جا رہی ہوں اس میں بھی شور و شغب کرنا بے ادبی ہے۔ کیوں کہ آپ کا کلام جس وقت آپ کی زبان مبارک سے ادا ہو رہا ہو اس وقت سب کے لیے خاموش ہو کر اس کا سننا واجب و ضروری تھا۔ اسی طرح بعد وفات جس مجلس میں آپ کا کلام سنایا جاتا ہو وہاں شور و شغب کرنا بے ادبی ہے۔

جس طرح تقدم علی النبی کی ممانعت میں علمائے دین بحیثیت وارث انبیاء علیہم السلام ہونے کے داخل ہیں اسی طرح رفع صوت کا بھی یہی حکم ہے کہ علماء کی مجلس میں اتنی بلند آواز سے نہ بولے جس سے ان کی آواز دب جائے۔

[تفسیر قرطبی، ج: ۱۶، ص: ۳۰۷]

شیخ الاسلام حافظ ابن تیمیہ رحمۃ اللہ علیہ لکھتے ہیں: جب ایسی تکلیف و استخفاف جو بلا قصد ہونے کے باوجود سوائے ادب اور کفر میں داخل ہے تو پھر جو استخفاف اور تکلیف عمداً اور بالقصد کی جائے تو اس کے صریح کفر ہونے میں کیا شبہ رہ جاتا ہے، تو یہ تو بطریق اولیٰ کفر شمار ہوگا۔ [الصام المسلول، ص: ۵۵]

امام قرطبی رحمۃ اللہ علیہ لکھتے ہیں: اس آیت میں جس بلند آواز سے منع کیا گیا ہے وہ ایسی بلند آواز نہیں جس کا مقصد رسول اللہ صلی اللہ علیہ وسلم کا استخفاف و اہانت ہو کیوں کہ ایسی بلند آواز تو کفر ہے اور یہ خطاب بھی اہل ایمان سے ہے جن کے لیے آپ کی ذات گرامی اصل ایمان بلکہ عین ایمان ہے۔ کیوں کہ آپ صلی اللہ علیہ وسلم ہی سرِ پادین ہیں۔

[الجامع لاحکام القرآن، ج: ۱۶، ص: ۳۷۰]

علامہ آلوسی رحمۃ اللہ علیہ بغدادی لکھتے ہیں: یہ مسلمہ قاعدہ ہے کہ رسول اللہ صلی اللہ علیہ وسلم کو کسی قول یا فعل کے ذریعہ تکلیف پہنچانا کفر ہے جس سے انسان کے تمام اعمال ضائع ہو جاتے ہیں۔ لہذا ایسے اعمال سے بھی منع فرمایا گیا ہے جس سے آپ کو اذیت پہنچنے کا احتمال ہو۔ [روح المعانی، ج: ۲۶، ص: ۱۳۶]

﴿إِنَّ الَّذِينَ ينادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ﴾ [النساء: ۴] اس آیت میں نبی صلی اللہ علیہ وسلم کا ایک تیسرا ادب سکھایا گیا ہے کہ جس وقت آپ اپنے مکان اور آرام گاہ میں تشریف فرما ہوں اس وقت باہر کھڑے ہو کر آپ کو پکارنا خصوصاً گنوار پن کے ساتھ کہ نام لے کر پکارا جائے یہ بے ادبی ہے، عقل والوں کے یہ کام نہیں۔

فہرست

	جواہر پارے	دس فطری خصلتیں
	کلمہ طیبہ	آداب رسالت
	اداریہ	
2		(حافظ احمد شاکر)
4	درس قرآن	تفسیر سورۃ ق..... (۲۴)
		(مولانا ارشد الحق اثری)
7	درس حدیث	توفیق الباری
		(حافظ محمد اشرف سعید)
10	علوم الحدیث	سنت ترکیہ اور بدعت..... (۲)
		(حافظ رضوان مہد اللہ)
14	تحقیق و تنقید	قرآن کی حقانیت بائبل کا منہ بولتا ثبوت..... (۱)
		(خاور رشید بٹ)
18	تحقیق و تنقید	عقیدہ امامت..... (۱)
		(حافظ عطاء الرحمن علوی)
21	تحقیق و تنقید	زبدۃ البخاری یا انکار البخاری
		(مولانا محمد اسحاق بھٹی)
25	فکر و نظر	حیات مسیح اور قادیانی نظریہ کی تردید..... (۲)
		(عطا محمد جموعہ)
30	مشاہیر نامہ	بنام مولانا محمد اسحاق بھٹی
		(غلام رسول مہر)
	شعر و ادب	خیمہ وجود
		(راخ عرفانی)

کاں ذاتِ پاک مرتبہ دانِ محمد است

ہفتہ رفتہ میں گورنر پنجاب کا ایک گستاخ رسول سے ہم دردی کرنے پر قتل وطن عزیز کا سیاسی طور پر بھی اور مذہبی طور پر بھی ایک اہم واقعہ ہے۔ قرآن مجید اور تعلیمات نبویہ علی صاحبہا الصلوٰۃ والسلام میں آپ کی شان اور آپ کے مقام کی وضاحت کردی گئی ہے اور وہ مقام یہ ہے کہ اللہ تعالیٰ خالق ہے اور نبی ﷺ مخلوق ہیں۔ لیکن ہیں افضل البشر اور بشر بھی ایسے کہ جن کو اللہ سبحانہ و تعالیٰ نے اپنی پیغام بری..... رسالت..... کے لیے پسند فرمایا پھر آپ کو شب معراج مسجد اقصیٰ میں انبیاء علیہم السلام کی امامت سے بھی نوازا۔ اس سے بڑی آپ کی مدح و ثنا کیا ہو سکتی ہے؟ اور حقیقت یہ ہے۔

لا یمکن الثناء کما کان حقہ بعد از خدائے بزرگ توئی قصہ مختصر

نیز قرآن مجید میں اللہ تعالیٰ نے یہ بھی فرمایا کہ ”اللہ کے بندو! اگر تم مجھ سے محبت کرنا چاہتے ہو تو میرے رسول کی اطاعت کرو پھر میں تم کو محبوب بنا لوں گا۔“ اللہ تعالیٰ نے فرمایا اگر تم مجھے چاہتے ہو تو تم جب میرے رسول ﷺ کی اطاعت کرو گے تو میں تم کو چاہنے لگ جاؤں گا، سبحان اللہ۔ مخلوق انسانی میں یہ شرف صرف محمد بن عبد اللہ ﷺ کو حاصل ہے کہ ان کی اطاعت کرنے والا اللہ کا محبوب بن جاتا ہے۔

سیاسی طور پر اس لیے کہ گورنر صوبے میں مرکز کا نمائندہ ہوتا ہے جس کو مرکز حکومت ہی مقرر کرتی ہے جس کی ذمہ داری..... غالباً..... صوبائی حکومت کی نگرانی اور صوبائی حکام کو حسب ضرورت مشورے دینا ہوتا ہے۔ اس قدر اہم منصب دار کا سرعام گولیوں کا نشانہ بن جانا بہت اہم بات ہے۔ اب یہ بحث تو جاری ہے اور جاری رہے گی کہ گورنر کی حفاظت کی ذمہ داری صوبائی حکومت کی تھی یا مرکزی حکومت کی۔ لا مذہب، مذہب گریز یا عمل چور گروہ اس کو سیاسی قتل قرار دینے کے لیے میڈیا میں کود چکا ہے۔

مذہبی طور پر اس لیے کہ گورنر کے قتل کی وجہ قاتل نے بیان کی ہے وہ صرف گستاخی رسول ﷺ کی آسیہ نامی ملزمہ جس کو عدالت سزائے موت سنا چکی ہے اس کی غیر ضروری حمایت تھی۔ چون کہ انسانی نفسیات کا مسلمہ اصول ہے کہ دوست کا دوست، دوست اور دوست کا دشمن، دشمن ہوتا اور جانا جاتا ہے۔ مقتول نے چون کہ دوست، دوست نہیں محبوب، محبوب نہیں محبوب جہاں بلکہ محبوب الہی ﷺ کی شان میں گستاخی کی مرتکب خاتون سے اظہار ہم دردی اس حد تک کی جس سے جاں نثارانِ محمد ﷺ تڑپ تڑپ گئے اور لرز لرز اٹھے کہ ایک مسلمان غیر مسلم کی ہمدردی میں اس حد تک چلا جائے جہاں کسی مسلمان کے ایمان کی سرحد ختم ہونے سے جا ملے! اعاذنا اللہ منہ

اس واقعہ کا صرف ایک یہ پہلو قابل تشویش ہے کہ کسی شہری کے قانون ہاتھ میں لینے کی تائید نہیں کی جاسکتی کہ اس سے انارکی پھیلنے کے امکانات غیر معمولی ہو جاتے ہیں۔ تاہم ہر کلمہ گو کے دل میں حب محمد ﷺ کی جو چنگاری دہی ہوئی ہے مسلمانوں کی بے عملی کے باوجود تاریخ میں اس چنگاری کو جب بھی کسی نے چھیڑا تو اس کے شعلہ بلکہ شعلہ جوا لایسنے میں کبھی دیر نہیں لگی۔

قرآن وحدیث میں کسی بھی جگہ لفظ عشق کا کسی بھی عنوان پر ذکر نہیں آیا کہ اہل لغت کے نزدیک محبت میں حواس قائم رہتے ہیں اور عشق میں جذبہ عقل سے آگے نکل جاتا ہے۔ علامہ اقبال نے حضرت ابراہیم علیہ السلام کا نمرود کی آگ میں کود جانے کو، جو کہ اللہ سبحانہ و تعالیٰ کی مشیت و اطاعت کا مظہر تھا، لفظ عشق سے تعبیر کرتے ہوئے کہل۔

بے خطر کود پڑا، آتش نمرود میں عشق عقل ہے محو تماشا ئے لب بام ابھی

اس واقعے میں بھی قلب ممتاز میں دہی چنگاری نے جب حرکت کی تو اس کا عشق بھی عقل کو لب بام چھوڑ کر آتش لبرل ازم میں کود گیا۔

اس واقعے کے بعد دانشوروں کی رنگ برنگی تحریریں دیکھنے میں آئیں، جن میں ہر دانشور برداشت اور ضبط نبوی ﷺ کی مثال دیتے ہیں اور دور حاضر میں

برداشت ناپید ہونے کا شکوہ بھی کرتے ہیں اور اس حب نبوی ﷺ کے جذبہ بے پایاں کو عدم برداشت سے تعبیر کرتے ہوئے مکی زندگی کی اس طرح کی مثالیں دیتے رہے جیسے طائف میں زخمی ہونے پر نبی ﷺ نے حضرت جبرائیل علیہ السلام کی اہل طائف کو نابود کرنے کی پیش کش مسترد کر دی تھی یا پھر آپ پر روزانہ کوڑا کرکٹ پھینکنے والی عورت نے جب ایک دن یہ حرکت نہ کی تو آپ کا اس کی بیمار پرسی کے لیے جانا۔ پھر کفار مکہ کا سجدہ کی حالت میں آپ پر اوجھڑی پھینکنا۔ ان دانشوروں کو چاہیے تھا بلکہ اب بھی چاہیے کہ وہ قرآن کریم کا مطالعہ بھی ضرور فرمائیں خصوصاً سورہ حجرات (پ ۲۶) کا جس میں اللہ سبحانہ و تعالیٰ نے بارگاہ نبوی کے آداب یہاں تک فرمادئے کہ ”اے ایمان والو! بارگاہ نبوی میں اپنی آواز بھی نبی (ﷺ) کی آواز سے بلند نہ کرو، اور نہ تم ان کی بارگاہ میں اتنی اونچی آواز میں بولو جس طرح تم آپس میں باتیں کرتے ہو، کہیں ایسا نہ ہو کہ اس سے تمہارے اعمال ہی ضائع ہو جائیں اور تمہیں اس کا شعور ہی نہ ہو۔“

دوسری گزارش ہے کہ مکی حیات مبارکہ کے مذکورہ واقعات تو برداشت کے ضمن میں بیان کیے جا رہے ہیں لیکن مدنی زندگی میں آپ ﷺ کی کعب بن اشرف یہودی کی ایذا رسانیوں پر اس سے نجات پانے کی خواہش! جس پر کعب بن اشرف کے رضاعی بھائی نے آپ سے اجازت لے کر کعب بن اشرف کو جہنم رسید کر دیا تھا یہ دانشوران واقعات کو بھی تو ملاحظہ کریں کہ ان کا تجزیہ کیا کیا جائے گا؟ یہ دانشور عبداللہ بن ابی کی نماز جنازہ، آپ ﷺ کا اس کو قیص پہنانا اور اس کے لیے دعائے مغفرت کرنے کو بھی برداشت کے ضمن میں بیان کرتے ہیں۔ لیکن مفادات کی مصلحتوں کے ان بندوں کو مدنی زندگی کی یہ مصلحت کیوں نظر نہیں آتی کہ ابن ابی کے ساتھ اگر آپ یہ سلوک نہ فرماتے تو مدینہ کے منافقین اپنی دسیسہ کاریوں سے دعوت اسلام کو نقصان پہنچانے کی کوشش نہ کرتے؟ اس موقع پر یہ بزرگبر اگر یہ کہیں کہ آپ کا ہر عمل وحی الہی کے مطابق ہوتا ہے تو پھر یہ حضرات سورہ توبہ کی آیت نمبر (۸۰-۸۱) میں اللہ سبحانہ و تعالیٰ کا یہ ارشاد بھی پڑھ لیں کہ ”اگر ان..... منافقین..... کے لیے آپ مغفرت طلب کریں چاہے ستر بار کریں تو اللہ تعالیٰ انہیں ہرگز نہ بخشے گا۔“ پھر چند آیات کے بعد جا کر فرمایا کہ ”ان منافقین پر نہ آپ نماز..... جنازہ..... ہی پڑھیں اور نہ ہی ان کی قبروں پر آپ..... دعا کے لیے..... کھڑے ہوں۔“ ان آیات مبارکہ سے یہ بات سمجھ آتی ہے کہ ابن ابی کے ساتھ یہ جذبات آپ کے رحمۃ اللعالمین ہونے کا مظہر تھے۔ حکم الہی نہ تھا بلکہ حکم الہی نے آپ کو آئندہ سے ایسے جذبات کے اظہار سے بھی روک دیا۔

زمانہ نبوت سے بعد بڑھنے کے ساتھ عموماً مسلمانوں میں عمل کی کوتاہی تو بڑھتی رہی لیکن قرآن مجید میں اللہ تعالیٰ نے جو یہ فرمایا کہ ”ہم نے تیرے ذکر کو بلند کیا“ اس کا یہ مظہر ہے کہ کسی بھی دور میں آپ کی محبت کبھی کسی مسلمان کے دل میں کم تو کیا ہونی ہے گہنائی بھی نہیں کہ ہر مسلمان کا دونوں جہانوں میں اثاثہ اور دولت ہی یہی ہے اس موضوع پر بے شمار واضح قرآنی آیات اور احادیث ہیں پھر یہ دیکھیں کہ اگر کوئی بندہ باری تعالیٰ کی محبت کی سرمستی میں اللہ تعالیٰ کی جو نیکیں نکالنے یا سنگٹھی کرنے کی خواہش کا اظہار کرتے، یا وہ خوش ہو کر اور موج میں آ کر یہ کہہ ڈالے کہ اللہ تعالیٰ کو..... میں تیرا رب اور تو میرا..... بندہ کہہ دے تو اللہ سبحانہ و تعالیٰ بندے کی سرمستی کو برداشت فرما کر مسکرا دیتا ہے لیکن بارگاہ نبوی میں نہ آواز بلند کرنے کی اجازت اور نہ ہی آپس میں ایک دوسرے کی طرح آپ کو پکارنے کی اجازت ہے۔ دیکھئے غالب نے کیسی خوب صورت بات کہہ دی:

غالب ثنائے خواجہ بہ یزداں گزاشتیم
کاں ذات باک مرتبہ دان محمد است

اس موقع پر ہماری درخواست ہے کہ مثبت فکر کے حامل جملہ مسالک کے اہل علم کو علمائے مقتدرین کی آراء کی روشنی میں قرآن وحدیث کے نصوص ودلائل کے ساتھ ایک میثاق یعنی معاہدہ تحریر کر لینا چاہیے کہ اگر کوئی ناہنجار مسلمان کسی گستاخی کا ارتکاب کرے یا کسی کے مونہہ سے ایسی بات نکل جائے جس سے گستاخی کی بو بھی آتی ہو تو اس کو فوراً گرفتار تو پیشک کر لیا جائے لیکن جب تک تمام مسالک کے علماء ایک مشترکہ بورڈ جس میں دینی علم وشعور کے حامل قانون دان بھی ہوں ملزم سے بالمشافہ سوال جواب کر کے متفقہ فتویٰ نہ دے تب تک اس کے خلاف F.I.R درج نہ کی جائے۔ اسی طرح اگر کوئی غیر مسلم اس کا ارتکاب کرے تو اس کو بھی پولیس کی بجائے اہل علم کے سامنے پیش کر کے علماء کا یہ متفقہ بورڈ جو فیصلہ صادر کرے اس کو قبول بھی کیا جائے اور اس پر حکومت عمل بھی فوراً کرے گویا کہ جملہ مسالک کے اہل علم جب تک متفقہ طور پر ملزم کو گستاخی کا مرتکب قرار نہ دیں تب تک اس کو گستاخ رسول قرار نہ دیا جائے لیکن اہل علم جس کو گستاخ رسول قرار دے دیں تو پھر اس کے ساتھ کسی بھی قسم کی رعایت نہ کی جائے۔ ہمارے ناقص خیال میں اس سے الزام اور عدم انصاف کے کئی رخنے بند ہو جائیں گے۔

تفسیر سورہ ق

مولانا ارشاد الحق اثری رحمہ اللہ

لیے پناہ گاہ مل گئی؟

قوموں کی تباہی اور ان کے زوال کی تاریخ یہ بتلاتی ہے کہ جب ان پر اللہ کا عذاب آتا تو جو اس عذاب سے بچ جاتے وہ ادھر ادھر جان بچانے کے لیے وہاں سے نکل پڑتے تھے۔ ایک دوسرا مفہوم جسے امام قتادہ رحمہ اللہ وغیرہ نے اختیار کیا ہے کہ ”نقب فی الأرض“ کے معنی یہ ہیں کہ وہ شہروں میں رزق اور کاروبار کی تلاش میں نکلے، اور تم سے زیادہ وہ شہروں میں گھومے پھرے اور ان شہروں میں انہوں نے اپنے آثار چھوڑے، کیا وہ اللہ کے فیصلے سے بچ سکے اور ان کا یہ جاہ و جلال انہیں اللہ کے عذاب سے بچا سکا؟ تم سے ہر لحاظ سے زیادہ شان و شوکت رکھنے والے جب ہماری گرفت سے بچ نہیں پائے تو تمہاری ان کے مقابلے میں حیثیت ہی کیا ہے؟ امام ابن کثیر رحمہ اللہ نے اسی مفہوم کو اختیار کیا ہے۔ قرآن مجید ہی میں ہے:

﴿أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ كَانُوا أَشَدَّ قُوَّةً وَأَثَارُوا الْأَرْضَ وَعَمَرُوهَا أَكْثَرَ مِمَّا عَمَرُوهَا﴾ [الرؤم: ۹]

”کیا یہ لوگ زمین میں کبھی چلے پھرے نہیں ہیں کہ انہیں ان لوگوں کا انجام نظر آتا جو ان سے پہلے گزر چکے ہیں، وہ ان سے زیادہ طاقت رکھتے تھے، انہوں نے زمین کو خوب ادھیڑا تھا اور اسے اتنا آباد کیا تھا جتنا انہوں نے نہیں کیا۔“

﴿أَثَارُوا الْأَرْضَ﴾ سے مراد زمین کا ادھیڑنا اور پھاڑنا ہے جس میں ہل چلانا اور زمین کھود کر نہریں اور معدنیات نکالنا اور پہاڑ کھود کر گھر بنانا سب شامل ہیں، تعمیر و ترقی اس پر مستزاد ہے۔ جب وہ اپنی اس قدر شان و شوکت، قوت و طاقت کے باوجود اللہ کے عذاب

﴿وَكَمْ أَهْلَكْنَا قَبْلَهُمْ مِنْ قَرْنٍ هُمْ أَشَدُّ مِنْهُمْ بَطْشًا فَنَقَّبُوا فِي الْبِلَادِ هَلْ مِنْ مَحِيصٍ﴾ ۵ اِنْ فِي ذَلِكَ لَذِكْرٌ لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ ۝

”اور ہم کتنی قومیں ان سے پہلے ہلاک کر چکے ہیں، وہ ان سے بہت زیادہ طاقت ور تھیں تو انہوں نے زمین کا کونا کونا چھان مارا، کیا وہ کوئی جائے پناہ پاسکے؟ اس میں عبرت ہے ہر اس شخص کے لیے جو دل رکھتا ہو یا جو کان لگا کر بات سنے اور وہ حاضر ہو۔“ [ق: ۳۶، ۳۷]

ان آیات میں قریش مکہ کو خبردار کیا گیا ہے کہ وہ اپنی قوت اور شان و شوکت کے گھمنڈ میں نہ آئیں، ان سے پہلے کتنی قومیں ہو گزری ہیں جو قوت و شوکت میں ان سے زیادہ تھیں، مگر اللہ تعالیٰ کا ان پر عذاب آیا تو وہ ہلاک ہو گئیں اور ان میں جو بچ گئے وہ ادھر ادھر تتر بتر ہو گئے۔

﴿فَنَقَّبُوا فِي الْبِلَادِ﴾ کے معنی ہیں کہ وہ شہروں میں چل نکلے۔ نَقَّبُوا ”النقب“ سے ہے جس کے اصل معنی ہیں دیوار یا چڑے میں سوراخ کرنا۔ اسی سے ”نقب القوم“ ہے یعنی قوم کا چلنا پھرنا (یعنی گشت کرنا) جبکہ لکڑی میں سوراخ کرنے کو ”نقب“ کہتے ہیں۔ [مفردات] اور ”محیص“ کے معنی ہیں پناہ گاہ۔ اسی آیت کا ترجمہ کرتے ہوئے تاج العروس میں علامہ زبیدی رحمہ اللہ لکھتے ہیں:

خَرَقُوا الْبِلَادَ فَسَارُوا فِيهَا طَلَبًا لِلْمَهْرَبِ فَهَلْ كَانَ لَهُمْ مَحِيصٌ مِنَ الْمَوْتِ . [ج: ۱، تاج: ۴۹۲]

”انہوں نے شہروں کو پھاڑا وہ ان میں جائے پناہ تلاش کرنے کے لیے چل نکلے تو کیا ان کو موت سے بچنے کے

تَعْمَى الْقُلُوبُ الَّتِي فِي الصُّدُورِ ۝ [الحج: ۴۶]
 ”کیا یہ لوگ زمین میں چلتے پھرتے نہیں (کاش کہ) ان کے دل سمجھنے والے ہوتے یا ان کے کان سننے والے ہوتے (تو ان سے عبرت حاصل کر لیتے) حقیقت یہ ہے کہ ان کی آنکھیں اندھی نہیں، بلکہ وہ دلوں کے اندھے ہیں جو سینے میں ہیں۔“
 قرآن مجید نصیحت و عبرت ہے، مگر ان کے لیے جن میں یہ اوصاف پائے جائیں۔

۱: بیدار دل: اگر دل زندہ نہیں تو نصیحت اثر نہیں کرے گی یہ پہلی اور بنیادی شرط ہے۔

ایک اور مقام پر ارشاد ہے:
 ۝ إِنَّ هُوَ إِلَّا ذِكْرٌ وَقُرْآنٌ مُبِينٌ ۝ لِيُذَكِّرَ الَّذِينَ كَانُوا حَتَّىٰ وَيَحَقِّقَ الْقَوْلَ عَلَى الْكَافِرِينَ ۝ [یسین: ۷۰، ۶۹]
 ”یہ تو ایک نصیحت ہے اور قرآن ان مبین ہے تاکہ ہر اس شخص کو خبردار کر دے جو زندہ ہے۔“

مراد یہاں بھی زندہ دل ہے جو غور و فکر کی صلاحیت رکھتا ہے۔
 ۲: مائل کان: اگر دل کی یہ کیفیت نہیں اور اس میں اتنی صلاحیت ہی نہیں تو کم از کم یہ تو ہو کہ اگر اسے کوئی بات سنائے تو توجہ سے اسے سنے اور اس میں طلب صادق ہو کہ کوئی بات سننے سے رہ نہ جائے، پورے انہماک سے اسے سننے والا ہو، اگر سننے کا داعیہ ہی نہ ہو تو بات کتنی ہی معقول کیوں نہ ہو مؤثر کیوں کر ہوگی؟

۳: اور اس کے ساتھ یہ بھی کہ اس کا قلب و ذہن بھی متکلم کے ساتھ ہو اور ”شہید“ حاضر ہو، یعنی وہ حاضر دل و دماغ لیے بیٹھا ہو، غافل اور غائب قلب و ذہن ہوگا تب بھی عبرت حاصل نہیں ہوگی، اگر سننے کے لیے بیٹھا ہو، مگر دل و دماغ حاضر نہیں تو بسا اوقات پاس سے گزرنے والے کا احساس نہیں ہوتا، چہ جائیکہ عبرت و موعظت کی بات کا احساس ہو۔ قریش کو بھی اسی لیے قرآن مجید سے عبرت حاصل نہیں ہوئی کہ ان کا دل ہی بیمار، بلکہ مردہ تھا۔ قرآن مجید سننے سے اجتناب کرتے اور دوسروں کو بھی سننے سے روکتے تھے، چنانچہ فرمایا:

سے بچ نہیں سکے تو تمہاری ان کے مقابلے میں حیثیت ہی کیا ہے؟ یہی مفہوم قرآن مجید میں کئی مقام پر بیان ہوا ہے، ملاحظہ ہو: القصص (۷۸)، فاطر (۲۴)، غافر (۸۳، ۸۴)، محمد (۱۳)۔

ایک اور مفہوم یہ ہے کہ ﴿فَنَقَّبُوا فِي الْبِلَادِ﴾ سے مراد یہ ہے وہ اپنی شوکت و سطوت کی بنا پر دوسرے شہروں میں دندناتے ہوئے دور دور تک پہنچے، ملک بہ ملک انہوں نے فساد مچایا اور ان ملکوں میں بھی اپنی سرداری اور حکمرانی کا سکہ چلایا۔ [رازی، آلوسی]

لیکن اس کے باوجود کیا وہ ہماری پکڑ سے بچ سکے؟ ﴿فَنَقَّبُوا﴾ ایک قراءت میں ﴿فَنَقَّبُوا﴾ یعنی بصیغہ امر ہے اور مفہوم یوں ہے:

کہ اہل مکہ! ان لوگوں کی بستیوں کی طرف چلو، اور اپنی آنکھوں سے دیکھ لو کہ کیا وہ ہمارے عذاب سے بچ سکے۔ ان قوموں کی سرگزشت باعث عبرت ہے، بشرطیکہ عبرت حاصل کرنے والا دل ہو اور توجہ ہو کر سننے والے کان ہوں۔

”قلب“ یعنی دل، ظاہر ہے کہ یہاں بیدار اور صحیح دل مراد ہے، ورنہ ہر انسان کے پہلو میں دل تو دھڑکتا ہے، مگر کچھ دل مریض ہوتے ہیں، کچھ پتھر سے بھی زیادہ سخت ہوتے ہیں اور کوئی بات ان پر اثر پذیر نہیں ہوتی، جیسے فرمایا:

﴿لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ أُذُنٌ لَا يَسْمَعُونَ بِهَا أُولَٰئِكَ كَالْأَنْعَامِ بَلْ هُمْ أَصْلٰ﴾ [الاعراف: ۱۷۹]

”ان کے دل ہیں لیکن ان سے سوچتے نہیں، ان کی آنکھیں ہیں لیکن ان سے دیکھتے نہیں، ان کے کان ہیں مگر ان سے سنتے نہیں، وہ جانوروں کی طرح ہیں، بلکہ ان سے بھی زیادہ گئے گزرے ہیں۔“

یہی بات ایک اور جگہ ارشاد فرمائی ہے:

﴿أَفَلَمْ يَسِيرُوا فِي الْأَرْضِ فَتَكُونُ لَهُمْ قُلُوبٌ يَعْقِلُونَ بِهَا أَوْ أُذُنٌ يَسْمَعُونَ بِهَا فَإِنَّهَا لَا تَعْمَى الْأَبْصَارُ وَلَكِنْ

امام نووی کا مرتبہ مشہور مجموعہ احادیث

اربعین

امام کی اپنی تشریح کے ساتھ اردو میں پہلی بار

..... قرآن مجید: ان شاء اللہ الرحمن

عمومی مطالعے اور تدریسی مقاصد کے نقطہ نظر سے مرتب کی گئی کتاب

اسلامیات حدیث اور درس حدیث کے طلباء و اساتذہ کے لیے یکساں مفید

خصوصیات: متن و ترجمہ آئے سامنے

..... اہم اور مشکل الفاظ کی آسان تفہیم حدیث میں مذکور مسائل کی مختصر تشریح

..... حدیث سے اخذ ہونے والے مسائل کا نکات اور اندراج

..... احادیث کی تخریج کے ساتھ آسان زبان اور سادہ اسلوب

عربی زبان کے ترجمہ و تفہیم کا ذوق پیدا کرنے کی ایک کوشش

بڑی تقطیع، عمدہ کاغذ، مضبوط جلد، بہترین طباعت

صفحات: 400، قیمت: 400 روپے

براہ راست خریداری پر طلباء و اساتذہ کے لیے بھی تاجرانہ رعایت

ملنے کا پتا

مکتبہ جمال، تیسری منزل، حسن مارکیٹ، اردو بازار لاہور

فون: 0305-4095321, 0344-4238604, 7232731

﴿وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ

لَعَلَّكُمْ تَعْلَبُونَ﴾ [حَم السجدة: ۲۶]

”اور کفر کرنے والوں نے کہا کہ اس قرآن کو نہ سنو اور اس

کے بیچ شور کرو تا کہ تم غالب رہو۔“

بلکہ نصر بن حارث تو فارس سے لونڈیاں اور وہاں کے قصص

و کہانیاں خرید کر اسی لیے لایا کہ اگر محمد ﷺ قرآن سنائیں تو مقابلے

میں مجرے کی محفل سجائی جائے اور لوگوں کو محمد ﷺ کے پاس جانے

سے مشغول رکھا جائے۔ لہذا جب ان کی سرگرمیاں یہ ہیں تو قرآن ان

کے لیے باعث عبرت کیسے بنتا؟

ان آیات میں جہاں موعظت و نصیحت حاصل کرنے کے کچھ

آداب بیان ہوئے ہیں وہاں ان آیات میں رسول اللہ ﷺ کے لیے

تسلی کا ایک پہلو بھی ہے کہ شب و روز آپ کے قرآن مجید سنانے سے

اگر متوقع نتائج نہیں نکل رہے تو اس کے پس پردہ یہ اسباب ہیں کہ وہ

اسے عبرت کے جذبے سے سننے کے لیے تیار ہی نہیں۔

ضروری اعلان

قارئین الاعتماد کے لیے خوش خبری ہے کہ روزمرہ کے مسائل و احکام جاننے اور فتویٰ حاصل کرنے کے لیے ہفتے میں

ایک دن (بدھ وار) کو حضرت مولانا مفتی عبید اللہ عقیف رحمۃ اللہ علیہ (مفتی جماعت اہل حدیث پاکستان) دفتر الاعتماد میں تشریف لایا

کریں گے۔ ان شاء اللہ

جو احباب کرام کوئی مسئلہ یا فتویٰ حاصل کرنا چاہیں وہ سوال کو لکھ کر لائیں اور جو احباب زبانی پوچھنا چاہیں وہ مختصر ملاقات کے

لیے بعد نماز ظہر تشریف لایا کریں۔ [ادارہ الاعتماد]

سالانہ اہل حدیث کانفرنس (ماموں کانجن)

سابقہ شان دار روایات کے مطابق جامعہ تعلیم الاسلام ماموں کانجن ضلع فیصل آباد کی سالانہ اہل حدیث کانفرنس ۱۸، ۱۹ مارچ

۲۰۱۱ء بروز جمعہ المبارک، ہفتہ منعقد ہوگی۔ احباب جماعت اس علمی، تحریکی اور مسلکی کانفرنس کی تیاریاں ابھی سے شروع

کردیں۔ ملک بھر سے شیوخ الحدیث، ممتاز و جدید علمائے کرام، سیاسی قائدین اور مبلغین خطاب کریں گے۔

[صدر و انتظامیہ، جامعہ تعلیم الاسلام ماموں کانجن]

توفیق الباری

”الادب المفرد“ للبخاری کا اردو ترجمہ مع تشریحات و فوائد

از حضرت نواب سید صدیق حسن خان صاحب رحمہ اللہ
تسہیل: حافظ محمد اشرف سعید (نیوکول شمالا مارباغ۔ لاہور)

نے فرمایا: اس شخص کو لحن داؤدی میں سے ایک لحن دیا گیا ہے۔“

فائدہ: ان کی خوش آوازی کی تعریف کی۔

باب: قول الرجل: ((یا بنی)) لمن أبوه لم يدرك الإسلام
کسی کو بیٹا کہہ کر بلانا جس کے باپ نے اسلام کو نہ پایا ہو
۸۲۹. عن الصَّعْبِ بْنِ حَكِيمٍ عَنْ أَبِيهِ، عَنْ
جَدِّهِ قَالَ: أَتَيْتُ عُمَرَ بْنَ الْخَطَّابِ رَضِيَ اللَّهُ
عَنْهُ فَجَعَلَ يَقُولُ: يَا ابْنَ أَخِي، ثُمَّ سَأَلَنِي،
فَانْسَبْتُ لَهُ، فَعَرَفَ أَنَّ أَبِي لَمْ يُدْرِكِ الْإِسْلَامَ
فَجَعَلَ يَقُولُ: يَا بُنَيَّ يَا بُنَيَّ .

[ضعيف الإسناد موقوف]

”صعب بن حکیم عن ابیہ عن جدہ روایت کرتے ہیں میں
حضرت عمر بن خطاب کے پاس آیا انہوں نے مجھے اے
میرے بھائی کے بیٹے کہہ کر پکارا پھر انہوں نے مجھ سے
پوچھا میں نے اپنا نسب بنایا تو انہیں معلوم ہوا کہ میرے باپ
نے اسلام قبول نہیں کیا تھا اس کے بعد وہ مجھے اے میرے
بیٹے اے میرے بیٹے کہنے لگے۔“

۸۳۰. عن أَنَسٍ يَقُولُ: كُنْتُ خَادِمًا لِلنَّبِيِّ ﷺ
قَالَ: فَكُنْتُ أَدْخُلُ بَغِيرِ اسْتِئْذَانٍ، فَجِئْتُ يَوْمًا
فَقَالَ: ((كَمَا أَنْتَ يَا بُنَيَّ، فَإِنَّهُ قَدْ حَدَّثَ بَعْدَكَ
أَمْرٌ: لَا تَدْخُلَنَّ إِلَّا بِإِذْنٍ.)) [صحيح]

”حضرت انس رضی اللہ عنہ فرماتے ہیں کہ میں نبی ﷺ کا خادم تھا اور

باب: قول الرجل: ((فداك أبي وأُمِّي))

کسی کو کہنا تجھ پر میرے ماں باپ قربان ہوں

۸۲۷. عن عبد الله بن شداد قال سمعتُ علياً
رضي الله عنه يقول: ما رأيتُ النَّبِيَّ ﷺ يُقَدِّمُ
رجلاً بعدَ سعدٍ، سمعتهُ يقولُ: ((أرم، فداك
أبي وأُمِّي)) [صحيح البخارى]

”عبداللہ بن شداد سے روایت ہے کہ انہوں نے حضرت علی
سے سنا۔ انہوں نے فرمایا کہ میں نے رسول اللہ ﷺ کو
حضرت سعد کے بعد کسی اور کے لیے یہ کہتے ہوئے نہیں سنا،
تیر چلاؤ تم پر میرے ماں باپ قربان ہوں۔“

فائدہ: حضور علیہ الصلوٰۃ والسلام کا یہ ارشاد حضرت سعد رضی اللہ عنہ کے
کمال سعادت پر دلیل ہے۔ رہے حضرت تو ان پر ہمارے سارے ابا
اجداد، گو مسلمان ہوں، فدا ہو سکتے ہیں۔“

۸۲۸. عن عبد الله بن بُريدة عن أبيه: خرج
النَّبِيُّ ﷺ إِلَى الْمَسْجِدِ - وَأَبُو مُوسَى يَقْرَأُ -
فَقَالَ: ((مَنْ هَذَا؟)) فَقُلْتُ: أَنَا بُرَيْدَةُ جُعِلَتْ
فِدَاكَ، قَالَ: ((قَدْ أُعْطِيَ هَذَا مِزْمَارًا مِنْ مِزَامِيرِ
آلِ دَاوُدَ.)) [صحيح]

”حضرت عبداللہ بن بریدہ اپنے والد سے روایت کرتے ہیں
کہ رسول اللہ ﷺ مسجد میں تشریف لائے ابو موسیٰ قرآن
مجید پڑھ رہے تھے آپ ﷺ نے فرمایا کون ہے؟ میں نے
عرض کیا: میں بریدہ ہوں۔ آپ پر قربان جاؤں۔ آپ ﷺ

مسند بیان کیا ہے۔“

باب: کنیت اُبی الحکم

ابو الحکم کنیت کا بیان

۸۳۴. شریح بن ہانی ؓ قال حدثنی ہانی بن یزید، أنه لما وفد إلى النبی مع قومہ فسمِعہم النبی وھم یُکْنُونُہ بِأَبی الحکم، فدعاہ النبی ﷺ فقال: ((إِنَّ اللہَ ھُوَ الحکم، وإلیہ الحکم فلیمَ تَکْنِیتَ بِأَبی الحکم؟)) قال: لا، وَلَکِن قَوْمِی إِذَا اِخْتَلَفُوا فِی شَیْءٍ أَتَوْنِی فَحَکَمْتُ بَیْنَهُمْ، فَرَضِیَ کِلَا الْفَرِیقَیْنِ، قَالَ: ((مَا أَحْسَنَ هَذَا!)) ثُمَّ قَالَ: ((مَا لَکَ مِنَ الْوَلَدِ؟)) قُلْتُ: لِی شَرِیحٌ وَعَبْدُ اللہِ وَمُسْلِمٌ بَنُو هَانِیءَ، قَالَ: ((فَمَنْ أَكْبَرُهُمْ؟)) قُلْتُ: شَرِیحٌ قَالَ: ((فَأَنْتَ أَبُو شَرِیحٍ)) وَدَعَا لَهُ وَلَوْلِیْہِ. وَسَمِعَ النَّبِیَّ [قَوْمًا] یَسْمَوْنَ رَجُلًا مِنْهُمْ عَبْدَ الْحَجَرِ، فَقَالَ النَّبِیُّ: ((مَا اسْمُکَ؟)) قَالَ: عَبْدُ الْحَجَرِ قَالَ: ((لَا أَنْتَ عَبْدُ اللہِ.))

قال شَرِیحٌ: وَإِنْ هَانَا لَمَّا حَضَرَ رُجُوعُهُ إِلَى بِلَادِهِ أَتَى النَّبِیَّ فَقَالَ: أَخْبَرَنِي بِأَيِّ شَیْءٍ یُوجِبُ لِی الْجَنَّةَ؟ قَالَ: ((عَلِیکَ بِحُسْنِ الْکَلَامِ وَبِذَلِ الطَّعَامِ.)) [صحیح]

”حضرت شریح بن ہانی فرماتے ہیں کہ ہانی بن یزید نے مجھ سے بیان کیا کہ جب وہ اپنی قوم کے ساتھ وفد کی صورت میں رسول اللہ ﷺ کی خدمت میں حاضر ہوئے رسول اللہ ﷺ نے وفد کے لوگوں سے سنا وہ ان کو ابو الحکم کی کنیت کے ساتھ پکارتے ہیں آپ ﷺ نے ان کو اپنے پاس بلایا اور فرمایا بے شک اللہ تعالیٰ وہی حکم ہے اور اسی کی طرف حکم

میں ان کی خدمت میں بغیر اجازت آیا جایا کرتا تھا۔ ایک دن میں حاضر خدمت ہوا تو آپ نے فرمایا: ”اے بیٹے ٹھہر جا۔ تیرے بعد ایک بات ہوئی ہے اس لیے بغیر اجازت اندر نہ آیا کرو۔“

۸۳۱. عن ابن أبی صَعْصَعَةَ، عن أبیہ، أَنَّ أَبَا سَعِيدٍ الْخَدْرِیَّ قَالَ لَهُ: يَا بُنَیَّ.

[صحیح الإسناد موقوف]

”ابن ابی صعصعہ ؓ اپنے والد سے روایت کرتے ہیں کہ حضرت ابوسعید خدری ؓ نے انہیں ”اے میرے بیٹے“ کہا۔“

باب: لا یقل: خبیث نفسی

یہ نہ کہو کہ میرا نفس خبیث ہو گیا ہے

۸۳۲. عن عائشَةَ رَضِیَ اللہُ عَنْہَا، عَنِ النَّبِیِّ ﷺ قَالَ: ((لَا یَقُولَنَّ أَحَدُکُمْ: خَبِثَتْ نَفْسِی، وَلَکِن لِّیْقُلْ: لَقَسْتُ نَفْسِی.)) [صحیح البخاری]

”حضرت عائشہ صدیقہ ؓ سے روایت ہے کہ رسول اللہ ﷺ نے ارشاد فرمایا تم میں سے کوئی ہرگز یہ نہ کہے کہ میرا نفس خبیث ہو گیا ہے۔ بلکہ اس طرح کہے کہ میرا دل سخت ہو گیا ہے۔“

۸۳۳. عن أبی أُمَامَةَ بْنِ سَهْلٍ بنِ حَنِیْفٍ، عَنِ أبِیہ، عَنِ رَسُولِ اللہِ ﷺ قَالَ: ((لَا یَقُولَنَّ أَحَدُکُمْ خَبِثَتْ نَفْسِی، وَلِیْقُلْ: لَقَسْتُ نَفْسِی.)) قَالَ مُحَمَّدٌ: أَسْنَدُهُ عَقِیلٌ.

[صحیح]

”ابو امامہ اپنے باپ سے مرفوع روایت بیان کرتے ہیں کہ رسول اللہ ﷺ نے ارشاد فرمایا: تم میں سے کوئی ہرگز یوں نہ کہے کہ میرا نفس دل خبیث ہو گیا ہے۔ بلکہ اس طرح کہو میرا نفس دل سخت ہو گیا ہے۔ محمد نے کہا عقیل نے اس حدیث کو

فَسُقَهَا)). [ضعیف]

”حضرت ابو حردہ رضی اللہ عنہ سے روایت ہے کہ رسول اللہ ﷺ نے فرمایا کون شخص ہمارے ان اونٹوں کو ہانک کر لے جائے گا یا فرمایا کون ہمارے ان اونٹوں کو پہنچائے گا ایک شخص نے عرض کیا میں لے چلوں گا۔ آپ نے پوچھا تمہارا نام کیا ہے؟ اس نے کہا فلاں نام ہے۔ فرمایا بیٹھ جاؤ پھر دوسرا آدمی کھڑا ہوا تو آپ نے اس سے بھی نام پوچھا تو اس نے کہا فلاں نام ہے فرمایا بیٹھ جاؤ پھر ایک اور تیسرا آدمی کھڑا ہوا اس سے بھی نام پوچھا تو اس نے کہا میرا نام ناجیہ ہے۔ آپ نے فرمایا تو اس کام کے لیے موزوں ہے تو ان کو ہانک کر حرم تک لے چل۔“

باب: السرعة في المشي

تيز رفتاری کا بیان

۸۳۶. عن ابن عباس قال: أقبل نبی اللہ ﷺ مُسْرِعًا وَنَحْنُ فُعُودٌ، حَتَّى أَفْرَعَنَا سُرْعَتُهُ إِلَيْنَا، فَلَمَّا انْتَهَى إِلَيْنَا سَلَّمَ، ثُمَّ قَالَ: ((قَدْ أَقْبَلْتُ إِلَيْكُمْ مُسْرِعًا لِأَخْبِرْكُمْ بَلِيلَةِ الْقَدْرِ، فَتَسْتَيْتُهَا فِيمَا بَيْنِي وَبَيْنَكُمْ، فَالْتَمِسُوهَا فِي الْعَشْرِ الْوَاخِرِ)). [صحیح]

”حضرت عبداللہ بن عباس رضی اللہ عنہ سے روایت ہے کہ اللہ کے نبی ﷺ ہمارے پاس تیز تیز چلتے ہوئے آئے ہم بیٹھے ہوئے تھے ہم گھبرا گئے جب آپ ہمارے پاس تشریف لائے تو فرمایا میں اس لیے تیز تیز آیا ہوں کہ تم لوگوں کو شب قدر کے متعلق بتاؤں کہ کب ہے لیکن میں تمہارے پاس آنے تک بھول گیا۔ اب تم لیلۃ القدر کو رمضان کے آخری عشرے میں تلاش کرو۔“



لوثا ہے (یعنی اسی کا حکم چلتا ہے تو نے اپنی کنیت ابو الحکم کیوں رکھی ہے) تو انہوں نے عرض کیا میں نے خود نہیں رکھی بلکہ جب میری قوم میں کسی چیز کے متعلق اختلاف پیدا ہو جاتا وہ دونوں فریق میرے پاس آتے تو میں ان کے درمیان فیصلہ کرتا جس پر وہ دونوں فریق راضی ہو جاتے۔ آپ نے فرمایا یہ کیا ہی اچھی بات ہے پھر آپ نے فرمایا تیرے کتنے بیٹے ہیں میں نے کہا شریح۔ عبداللہ و مسلم بنو ہانی ہیں۔ آپ نے فرمایا ان میں سے بڑا کون ہے۔ میں نے عرض کیا شریح۔ آپ نے فرمایا تو ابو شریح ہے آپ نے اس کے لیے اور اس کے بیٹوں کے لیے دعا فرمائی۔ رسول اللہ ﷺ نے ایک قوم سے سنا کہ ان میں سے ایک آدمی کا نام عبداللہ بن حجر ہے۔ آپ نے فرمایا تیرا نام کیا ہے؟ اس نے عرض کیا عبداللہ بن حجر۔ آپ نے فرمایا نہیں، تیرا نام عبداللہ ہے۔ شریح رضی اللہ عنہ کہتے ہیں جب ہانی رضی اللہ عنہ اپنے گھر کی طرف رخصت ہونے لگے تو آپ ﷺ کی خدمت میں حاضر ہوئے عرض کیا کہ آپ مجھے کوئی ایسی چیز بتائیں جس سے میرے لیے جنت لازم ہو جائے۔ آپ ﷺ نے فرمایا اچھی کلام کیا کرو اور لوگوں کو کھانا کھلایا کرو۔“

باب: كان النبي ﷺ يعجبه الاسم الحسن

رسول اللہ ﷺ اچھے نام پسند فرماتے تھے

۸۳۵. عن أبي حذرد قال: قال النبى ﷺ: ((مَنْ يَسُوقُ إِبِلَنَا هَذِهِ؟)) أَوْ قَالَ: ((مَنْ يَبْلُغُ إِبِلَنَا هَذِهِ؟)) قَالَ رَجُلٌ: أَنَا، فَقَالَ: ((مَا اسْمُكَ؟)) قَالَ: فَلَانٌ، قَالَ: ((اجْلِسْ)) ثُمَّ قَامَ آخِرَ فَقَالَ: ((مَا اسْمُكَ؟)) فَقَالَ: فَلَانٌ، فَقَالَ: ((اجْلِسْ)) ثُمَّ قَامَ آخِرَ، فَقَالَ: ((مَا اسْمُكَ؟)) قَالَ: نَاجِيَّةٌ، قَالَ: ((أَنْتَ لَهَا

سنت ترکیہ اور بدعت

حافظ رضوان عبداللہ (ریسرچ فیلو ”دارالسلام“ لاہور)

۲۔ عادات:

عادات میں اصل یہ ہے کہ عادی اور جبلی امور مباح اور جائز ہیں جب تک ان کی حرمت کی دلیل نہ آجائے۔ اللہ تعالیٰ کا ارشاد ہے:

﴿هُوَ الَّذِي خَلَقَ لَكُمْ مَّا فِي الْأَرْضِ جَمِيعًا﴾

[البقرة: ۲۹]

”اللہ وہ ذات ہے جس نے تمہارے لیے وہ سب کچھ پیدا کیا جو زمین میں ہے۔“

شیخ الاسلام امام ابن تیمیہ رحمہ اللہ فرماتے ہیں:

الأصل في العادات أن لا يخطر منها إلا ما حظه الله . [مجموع الفتاوى: ۱۷، ۱۶/۲۹]

”عادات میں اصل یہ ہے کہ صرف وہی عادی امور ممنوع ہیں جن سے اللہ نے منع فرمایا ہے۔“

لہذا جبلی اور عادی افعال کی حرمت کے بارے جب تک دلیل نہیں آتی وہ حلال اور مباح ہیں۔

سنت ترکیہ اور عبادات کی صورتیں:

جب ہم شریعت میں عبادات سے متعلق احکام کا مطالعہ کرتے ہیں تو دو طرح کے احکام ہمارے سامنے آتے ہیں:

۱۔ غیر معقول المعنی:

اس سے مراد ایسے احکام ہیں جن کی علتوں کا ادراک ہمارے فہم سے بالاتر ہے۔ ان افعال کو بالکل اسی طرح ترک کرنا واجب ہے جس طرح رسول اللہ ﷺ نے کیا اور اگر ہم ان کا ارتکاب کریں گے تو وہ عین بدعت ہوگا کیوں کہ اس سنت ترکیہ پر عمل کرنے والے کا مقصد اللہ تعالیٰ کا تقرب ہے اور یہ سب (تقرب الہی) رسول اللہ ﷺ کے

زمانے میں بھی موجود تھا جب رسول اللہ ﷺ نے سب کے پائے جانے کے باوجود اس فعل کو نہیں کیا تو اس کا مطلب یہ ہے کہ وہ فعل قرب اور عبادت نہیں بلکہ بدعت اور مردود ہے۔

شیخ الاسلام امام ابن تیمیہ رحمہ اللہ نے فرمایا:

فأما ما تركه من جنس العبادات مع أنه لو كان مشروعاً لفعله أو أذن فيه ولفعله الخلفاء بعده والصحابه فيجب القطع بأنه بدعة وضلالة .

[القواعد النورانية، ص: ۱۲۴، مجموع الفتاوى:

۱۷۲/۲۶]

”عبادات میں سے جن کو رسول اللہ ﷺ نے ترک کیا اگر وہ متروک عبادات جائز ہوتیں تو آپ ﷺ ان کو ضرور سرانجام دیتے یا آپ اس کی اجازت دے دیتے اور خلفائے راشدین اور صحابہ کرام اس پر عمل کرتے، (جب ایسا نہیں ہے) تو قطعی طور پر وہ فعل بدعت اور ضلالت ہے۔“

اس کی مزید وضاحت ایک مثال سے بھی کی جاسکتی ہے کہ فرض نمازوں کے لیے اذان مشروع ہے اور عیدین کے لیے نبی ﷺ نے اذان کا حکم نہیں دیا۔ اب عیدین کے لیے اذان کیوں نہیں؟ اس کی علت غیر معقول المعنی ہے، اسی لیے اگر کوئی شخص عیدین کے لیے اذان کہے گا تو وہ عین بدعت کا مرتکب ہوگا۔

امام ابن تیمیہ رحمہ اللہ نے فرمایا:

فلما أمر بالأذان للجمعة و صلى العیدین بلا أذان ولا إقامة دل تركه على أن ترك الأذان هو السنة فليس لأحد أن يزيد في ذلك بل الزيادة

فيه كالزيادة فى أعداد الصلوات وأعداد الركعات

[اقتضاء الصراط المستقيم، ص: ۱۳۴]

”جب شارع نے جمعہ کے لیے اذان کا حکم دیا ہے اور عیدین کی نماز بغیر اذان اور بغیر اقامت کے ادا کی ہے تو آپ کا ترک اس بات پر دلالت کرتا ہے کہ عیدین میں اذان کا ترک کرنا ہی سنت ہے، اب کسی کو یہ اختیار نہیں ہے کہ وہ اس میں اضافہ کرے، اس میں اضافہ کرنا ایسے ہی ہے جیسے نمازوں کی تعداد میں اور رکعات کی تعداد میں اضافہ کرنا ہے۔“

اس کی وضاحت اور بھی بے شمار مثالوں سے کی جاسکتی ہے، یہاں پر مقصود اصول بیان کرنا ہے کہ جن غیر معقول المعنی عبادات کو شارع نے ترک کیا ہے ان کا ترک کرنا ہی سنت ہے اور ان پر عمل کرنا عین بدعت ہے۔

۲۔ معقول المعنی:

اس سے مراد وہ افعال ہیں جن کی علت کا ادراک انسانی عقل کر سکتی ہے، چوں کہ رسول اللہ ﷺ کے عہد مبارک میں ایسا کوئی سبب سامنے نہیں آیا جس کی بنا پر اس فعل کو سرانجام دیا جاتا یا پھر کوئی مانع موجود تھا جس کی وجہ سے اس کا ظہور نہیں ہوا۔

رسول اللہ ﷺ کی وفات کے بعد جب اس فعل کا سبب ظاہر ہوا یا وہ مانع دور ہو گیا تو پھر اس کا حل شریعت کے اصول اور کی قواعد کی روشنی میں تلاش کیا جائے گا۔ اگر ان کا حل شریعت میں مل جائے تو پھر وہ منصوص علیہ کی طرح ہے۔

امام شاطبی رحمہ اللہ فرماتے ہیں:

”اس قسم کو مسکوت عنہ کا نام دیا گیا ہے حالاں کہ یہ مسکوت عنہ نہیں ہے بلکہ منصوص ہے یا منصوص پر قیاس ہے یا نصوص کے عموم میں شامل ہے کیوں کہ شریعت کے قواعد و مقاصد اس کے حکم پر دلالت کرتے ہیں۔“ [الموافقات: ۱/۱۷۳]

امام ابن تیمیہ رحمہ اللہ اس کی مزید وضاحت کرتے ہوئے لکھتے ہیں:

والترك الراتب سنة كما ان فعل الراتب سنة بخلاف ما كان تركه لعدم مقتض او فوات شرط اور وجود مانع وحدث بعده من المقتضيات والشروط وزوال المانع ما دلت الشريعة على فعله حينئذ كجمع القرآن فى المصحف [مجموع الفتاوى: ۱۷۲/۲۶]

”رسول اللہ ﷺ کا کسی فعل کو ہمیشہ چھوڑنا بھی سنت ہے اور کسی فعل کو ہمیشہ کرنا بھی سنت ہے (ہمارے لیے سنت ترکیہ میں ترک کرنا سنت ہے اور سنت فعلیہ میں عمل کرنا سنت ہے) البتہ وہ افعال جن کو اسباب و شرائط کے نہ پائے جانے کی وجہ سے یا مانع کے پائے جانے کی وجہ سے ترک کیا اور رسول اللہ ﷺ کی وفات کے بعد وہ اسباب و شرائط پائی گئیں یا موانع دور ہو گئے اور شریعت میں اس فعل کے کرنے کی دلیل موجود ہے تو پھر اس سنت ترکیہ پر عمل کرنا خلاف سنت نہیں ہے، جیسا کہ مصاحف میں قرآن حکیم کو جمع کرنے کا مسئلہ.....“

یہ مسئلہ بظاہر پیچیدہ سا ہے اور بہت سے لوگ یہاں چوک گئے اور اس کو بدعات میں شمار کر دیا اور پھر جب ان کے سامنے جمع القرآن جیسے مسائل آئے تو پھر وہ بدعات کی واجب، مستحب اور مباح جیسی تقسیم میں پڑ گئے۔

در حقیقت میں یہ مصالح مرسلہ کی ایک صورت ہے جس کی اصل شریعت میں موجود ہے اور شریعت کے کلی قواعد اس کو شامل ہیں۔ آخر میں ہم بدعت اور مصالح مرسلہ کے مابین فرق کو واضح کریں گے تاکہ ان کے التباس سے پیدا ہونے والی غلط فہمیوں کا ازالہ ہو سکے۔

ایک دوسرے نقطہ نظر سے دیکھا جائے تو اجتہاد کا دروازہ بھی انہیں احکام کی طرف کھلتا ہے جب ان فردی احکام کی علتیں معلوم ہو جاتی ہیں تو پھر ان پر قیاس کر کے دیگر افعال کا حکم شریعت میں تلاش کیا جاتا ہے اور اگر پیش آمدہ مسائل کی علت سابقہ بیان کردہ شرعی احکام کی علت

نہیں کرنا چاہیے۔

سنت ترکیہ کے دلائل:

سنت ترکیہ کی حجیت کے چند دلائل یہاں ذکر کیے جاتے ہیں:
۱: صحیح مسلم کی روایت ہے کہ حضرت عمارہ بن رؤبہؓ نے بشر بن مروان کو منبر پر (خطبہ کے دوران) دونوں ہاتھ اٹھاتے ہوئے دیکھا تو کہا:

قبح اللہ ہاتین الیدین لقد رأیت رسول اللہ .
ما یزید علی ان یقول بیدہ ہکذا و اشار
باصبعہ المسبحة . [مسلم، باب تخفیف الصلاة
والخطبة: ۲۰۱۶]

”اللہ ان ہاتھوں کو ہلاک کرے! میں نے رسول اللہ ﷺ کو
دیکھا آپ انگلی کے اشارے سے زیادہ اشارہ نہیں کرتے
تھے۔“

تو اس میں سیدنا عمارہ نے سنت ترکیہ کو دلیل بنا کر بشر کے فعل کا
انکار کیا۔ ہاتھوں کو نہ اٹھانا سنت ترکیہ ہے، صحابی نے اسی کو بنیاد بنا کر
بشر کے اس عمل کا انکار کیا۔

۲: صحیح بخاری کی روایت ہے کہ تین آدمی سیدہ عائشہؓ کے پاس
آئے اور رسول اللہ ﷺ کی عبادت کا طریقہ دریافت کیا۔ حضرت
عائشہؓ نے بتایا۔ انہوں نے کہا: ہمیں تو نبی ﷺ سے بڑھ کر
عبادت کرنی چاہیے، چنانچہ ایک نے ہمیشہ روزہ رکھنے، دوسرے
نے ساری رات قیام کرنے اور تیسرے شادی نہ کروانے کی قسم اٹھا
لی۔ رسول اللہ ﷺ کو پتا چلا تو آپ نے ان کے اس فعل کا انکار کیا
اور فرمایا:

فمن رغب عن سنتی فلیس منی .

[بخاری: ۵۰۳۰]

”جس نے میرے طریقے سے منہ پھیرا اس کا میرے ساتھ
کوئی تعلق نہیں۔“

اس حدیث کی رو سے رسول اللہ ﷺ کی سنت ترکیہ یہ تھی کہ

کے موافق ہوں تو دونوں کو منصوص علیہ ہی شمار کیا جائے گا جیسا کہ امام
شاطبی کے حوالے سے گزر چکا۔

البتہ یہ بات ذہن نشین رہے کہ جن پیش آمدہ مسائل کا حکم
شریعت میں موجود نہ ہو اور ان کو شریعت کا حصہ قرار دے دیا جائے تو
اگرچہ وہ معقول المعنی ہیں، بدعات کے زمرے میں چلے جائیں گے
کیوں کہ کسی فعل کو عبادت کا رتبہ دینا شارع کا حق ہے جب اس کے
بارے میں شریعت کلی طور پر خاموش ہے تو وہ فعل عبادت نہیں ہے اور
اگر ہم اس کو عبادت کا درجہ دیں گے تو وہ بدعت ہے۔

سنت ترکیہ اور عادات کی خاص صورت:

پچھلے گزر چکا کہ عادی امور مباح ہیں جب تک ان کی حرمت کی
دلیل نہیں مل جاتی وہ جائز ہیں لیکن اگر ان عادی امور میں تقرب پایا
جائے اور شریعت کے التزام کے بغیر کسی چیز کی پابندی کر کے اس پر
اجر و ثواب کی امید رکھی جائے تو یہ بھی بدعت ہے۔

مثال کے طور پر گفتگو کرنا اور خاموش رہنا دونوں مباح ہیں۔ لیکن
اگر کوئی خاموش رہنے کو عبادت سمجھے اور اس پر اجر و ثواب کی امید رکھے
اور اس کو سنت قرار دے تو اس اعتبار سے اس کا یہ عمل بدعت ہوگا۔

صحیح بخاری کی روایت ہے کہ ابواسرائیل نامی ایک شخص نے نذر
مان لی کہ وہ گفتگو نہیں کرے گا، سایہ میں بیٹھے گا، نہین، روزہ افطار نہیں
کرے گا اور ہمیشہ کھڑا ہی رہے گا تو رسول اللہ ﷺ نے فرمایا:
مرہ فلیتکلم و لیقع و لیستظل و لیتم صومہ .

[صحیح البخاری: ۶۷۰۴]

”اس کو حکم دو کہ کلام کرے، بیٹھ جائے، سایہ میں چلا جائے
اور روزہ مکمل کرنے کے بعد افطار کرے۔“

امام ابن تیمیہؒ فرماتے ہیں:

فاما الصحت الدائم فبدعة منہی عنہا .

[مجموع الفتاوی: ۲۰۰/۱۱]

”ہمیشہ خاموش رہنا بدعت ہے اور اس سے منع کیا گیا ہے۔“

لہذا جو مباح امور ہیں ان کو مباح سمجھ کر کرنا چاہیے عبادت سمجھ کر

گفتگو کی کوئی گنجائش نہیں چھوڑی۔“
۵: حضرت نافع بیان کرتے ہیں کہ ایک آدمی نے سیدنا ابن عمر رضی اللہ عنہما کے پاس چھینک ماری اور کہا:

الحمد لله والسلام على رسول الله .

تو حضرت ابن عمر نے کہا:

ليس هكذا علمنا رسول الله ﷺ علمنا ان

نقول الحمد لله على كل حال . [جامع ترمذی:


۲۷۳۸، المستدرک للحاکم: ۱۲۶۵/۴]

”رسول اللہ ﷺ نے ہمیں اس طرح نہیں سکھایا بلکہ ہمیں

سکھایا ہے کہ ہم ہر حال میں ”الحمد لله“ کہیں۔“

ان کے علاوہ اور بھی بے شمار دلائل ہیں جن سے سنت ترکیہ کی

حجیت ثابت ہوتی ہے، ان سب کا حصر مقصود نہیں۔



ذوالحلیفہ انٹرنیشنل ٹریول اینڈ ٹورز

(خدمات حج و عمرہ کا با اعتماد ادارہ)

چیف ایگزیکٹو حافظ عبدالرحیم مغل

رابطہ: 0321-4114174, 0300-6996215

ذوالحلیفہ حج و عمرہ کی طرف سے سپیشل آفر علاوہ ٹکٹ

یہ آفر محدود مدت کے لیے ہے۔

کمرہ	کمل ٹرانسپورٹ کمل زیارات 28 راتیں	کمل ٹرانسپورٹ کمل زیارات 21 راتیں	کمل ٹرانسپورٹ کمل زیارات 14 راتیں	کمل ٹرانسپورٹ کمل زیارات 10 راتیں
4-6 بیڈ	22000	19000	16500	15000
3 بیڈ	29000	24000	20000	18000
2 بیڈ	35000	29000	25000	22000

مکہ المکرمہ: فندق ریم الذاہبی فور سنار ہوٹل

مدینۃ المنورہ: فندق ساطر قصر الخلیج

رابطہ: 99 ریلوے روڈ، نزد گورنمنٹ کالج آف ٹیکنالوجی۔ لاہور

جامع القدس، چوک داگراں لاہور۔ فون: 042-37381262, 35504962

ساری قیام نہ کرنا، ہمیشہ روزے نہ رکھنا اور شادی سے نہ بھاگنا لیکن ان صحابہ نے اس کو دلیل نہیں سمجھا اور اس کے خلاف عمل شروع کیا تو رسول اللہ ﷺ نے ان کا انکار کیا۔

۳: حضرت ابو موسیٰ رضی اللہ عنہ نے حضرت عبداللہ بن مسعود رضی اللہ عنہ کو اطلاع دی کہ مسجد میں کچھ لوگ حلقوں کی شکل میں بیٹھے ہیں، ان کے ہاتھوں میں کنکریاں ہیں اور ایک آدمی ان کو ذکر کرنے کی تلقین کرتا ہے۔ قصہ مختصر سیدنا ابن مسعود رضی اللہ عنہ مسجد جاتے ہیں اور ان کا یہ فعل دیکھ کر کہتے ہیں:

والذی نفسی بیدہ! انکم لعلی ملة اهدی من

ملة محمد او مفتحوا باب ضلالة۔ قالوا واللہ

یا ابا عبد الرحمن! ما اردنا الا الخیر۔ قال:

وکم من مرید للخیر لن یصیبہ

[سنن الدارمی: ۷۹/۱]

”اس ذات کی قسم جس کے قبضہ قدرت میں میری جان ہے!

یا تو تم رسول اللہ ﷺ کے دین سے زیادہ ہدایت یافتہ دین

پر ہو یا پھر تم گمراہی کا دروازہ کھولنے والے ہو۔ انہوں نے

کہا: اے ابو عبد الرحمن! اللہ کی قسم! ہمارا صرف خیر کا ارادہ

ہے۔ تو ابن مسعود رضی اللہ عنہ نے کہا: کتنے ہی خیر کا ارادہ کرنے

والے اس کو پا نہیں سکتے۔“

اس حدیث میں سیدنا عبداللہ بن مسعود رضی اللہ عنہ نے ان لوگوں کا انکار کرنے میں یہی دلیل پیش کی کہ رسول اللہ ﷺ نے یہ کام نہیں کیا اور یہی سنت ترکیہ ہے۔

۴: حضرت حذیفہ رضی اللہ عنہ فرماتے ہیں:

کل عبادة لا يتعبدھا اصحاب رسول الله ﷺ

فلا تعبدوها فان الاول لم يدع للاخر مقالا .

[الاعتصام للشاطبی: ۱۳۲/۲]

”جس عبادت کو رسول اللہ ﷺ کے صحابہ نے نہیں کیا اسے تم

بھی نہ کرو، پہلے لوگوں نے بعد میں آنے والوں کے لیے

قرآن کی حقانیت بائبل کا منہ بولتا ثبوت

خاور رشید بٹ (دارالعلوم المحمديه لکھنؤ کراچی، مغل پورہ۔ لاہور)

[عیسائیت، ص: ۷۰، از ساجد میر صاحب]

لیکن مسیحیت پر پولوسیت غالب آتی رہی یہاں تک کہ اس طرح کے نظریات کے حاملین یا تو ختم ہو گئے یا پھر اندھیروں میں گم ہو گئے۔ لیکن دین اسلام نے آ کر اس عقیدے کو نئے سرے سے اجاگر کیا اور اس کے لیے ایسی راہ متعین کر دی جس پر چل کر ہم اسی نتیجے پر پہنچتے ہیں کہ عیسائیت کا تصلیب مسیح کا عقیدہ ریت کی دیوار ہے۔ چناں چہ قرآن مجید نے فرمایا:

﴿وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا ۝ بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا ۝﴾ [النساء: ۱۵۷، ۱۵۸]

”اور ان (یہود) کے یہ کہنے کی وجہ سے (ان پر لعنت کی گئی) کہ بلاشبہ ہم نے عیسیٰ بن مریم کو قتل کیا جو اللہ کا رسول تھا حالانکہ نہ انہوں نے اسے قتل کیا اور نہ اسے سولی پر چڑھایا اور لیکن ان کے لیے اس (مسیح) کا شبہ بنا دیا گیا اور یقیناً وہ لوگ جنہوں نے اس کے بارے میں اختلاف کیا ہے اس کے متعلق بڑے شک میں ہیں۔ انہیں اس کے متعلق گمان کی پیروی کے سوا کچھ علم نہیں اور انہوں نے اسے یقیناً قتل نہیں کیا۔ بلکہ اللہ نے اسے اپنی طرف اٹھایا اور اللہ ہمیشہ سے ہر چیز پر غالب، کمال حکمت والا ہے۔“

واضح ہوا کہ تصلیب مسیح والوں کے پاس کوئی یقینی دلیل نہیں بلکہ مشکوک اور ظنی باتیں ہیں۔ لہذا جب ہم موجودہ بائبل کو دیکھتے ہیں تو

سیدنا عیسیٰ بن مریم علیہ السلام اللہ تعالیٰ کے ایک برگزیدہ نبی اور پیغمبر ہیں۔ ان کی تمام زندگی سے اللہ تعالیٰ کی قدرت جھلکتی ہوئی نظر آتی ہے، ان کی پیدائش عام اصول سے ہٹ کر تھی، والدہ کی گود میں ہی باتیں کرنا جو محض قدرت الہیہ کا مظہر تھا۔ اسی طرح جب دشمنوں نے انہیں پکڑنا چاہا اور صلیب دے کر ایک طرف تو ان سے چھکارا چاہا اور دوسری طرف ان کی نبوت کو بھی داغدار کرنے کی کوشش کی تو اللہ تعالیٰ کی قدرت نے جوش مارا اور زندہ آسمان پر اٹھالیا۔

ان کے نظریہ کے مطابق سولی پر لٹنے والا انسان لعنتی ہوتا ہے اور ایسا آدمی نبوت کا حق دار کیسے رہ سکتا ہے؟ لیکن پولوسی عقیدہ حضرت مسیح علیہ السلام کے ماننے والوں میں کسی مرض کی طرح بڑھتا گیا اور آج ہمیں جو عیسائیت نظر آتی ہے اس میں کفارہ، کونہاد کی حیثیت حاصل ہو چکی ہے، یعنی پولوس نے آ کر یہ تسلیم کر لیا کہ واقعی حضرت مسیح علیہ السلام کو صلیب پر چڑھایا گیا اور جو کاٹھ پر لٹکا یا گیا وہ لعنتی ہوتا ہے لیکن انہوں نے تمام بنی نوع انسان کے والدین سے سرزد ہونے والے ازلی گناہ کی معافی کے لیے یہ لعنتی موت قبول کی۔ لہذا جو اس عقیدے کو نہیں مانے گا وہ خدا کی بادشاہی میں ہرگز داخل نہ ہو سکے گا، وغیرہ وغیرہ۔

لیکن جب ہم حقیقت حال کو جانچتے ہیں تو ہمیں یہ بات واضح طور پر معلوم ہوتی ہے کہ واقعہ صلیب ہوا ضرور ہے لیکن حضرت مسیح کے ساتھ نہیں بلکہ کسی اور کے ساتھ۔ گویا نظریہ عیسائیت کے ابتدائی دور میں موجود تھا اور اس کا پیشوا ”بارسلید“ تھا جس کی نسبت سے اس فرقہ کو ”بارسلیدی“ کہا جاتا ہے۔

[تفسیر ماجدی، ص: ۲۲۸، حاشیہ ۸۱۵، تصلیب مسیح، ص: ۵]

اسی طرح دوستی یا مخیلہ فرقہ بھی یہی کہتا ہے۔

دے دی گئی تھی۔ چناں چہ لکھا ہے:

پھر اس نے عورت سے کہا کہ میں تیرے درجمل کو بہت بڑھاؤں گا تو درد کے ساتھ بچے جنے گی اور تیری رغبت اپنے شوہر کی طرف ہوگی اور وہ تجھ پر حکومت کرے گا اور آدم سے اس نے کہا چوں کہ تو نے اپنی بیوی کی بات مانی اور اس درخت کا پھل کھایا جس کی بابت میں نے تجھے حکم دیا تھا کہ اسے نہ کھانا اس لیے زمین تیرے سبب سے لعنتی ہوئی۔ مشقت کے ساتھ تو اپنی عمر بھر اس کی پیداوار کھائے گا اور وہ تیرے لیے کانٹے اور اونٹن لٹارے اگائے گی اور تو کھیت کی سبزی کھائے گا تو اپنے منہ کے پسینے کی روٹی کھائے گا جب تک کہ زمین

میں تو پھر لوٹ نہ جائے۔ [پیدائش، باب: ۳، فقرہ: ۱۶-۱۹]

ایسا تو نہیں ہو سکتا کہ اللہ تعالیٰ ایک طرف تو اس گناہ کی سزا بھی دے اور دوسری طرف اسے نہ مٹنے والا گناہ قرار دے، کیا یہ انصاف ہے؟ یہاں ایک اور سوال بھی ہے کہ اگر عیسائی مذہب کے مطابق جناب مسیح علیہ السلام نے سولی پر جان دے کر اس گناہ کی معافی کروالی ہے تو پھر آج تک عیسائی خواتین اور مرد اس سزا سے دوچار کیوں ہیں؟

۲۔ ہر جان اپنا بوجھ اٹھائے گی:

اسلامی نظریہ کے مطابق ہر انسان کے لیے وہی ہے جو اس نے کھایا، کسی کا گناہ دوسرے کے اوپر نہ ڈالا جائے گا البتہ اگر اس گناہ پر کسی نے لگایا تو یہ اپنا حصہ وصول کرے گا اور وہ اپنا۔

فرمان باری تعالیٰ ہے:

﴿تِلْكَ أُمَّةٌ قَدْ خَلَتْ لَهَا مَا كَسَبَتْ وَلكُمْ مَا كَسَبْتُمْ

وَلَا تُسْأَلُونَ عَمَّا كَانُوا يَعْمَلُونَ﴾ [البقرة: ۱۴۱]

”یہ ایک جماعت ہے تحقیق گزر چکی ہے ان کے لیے جو انہوں نے کمایا اور تمہارے لیے ہے جو تم نے کمایا اور تم سے نہیں پوچھا جائے گا جو وہ عمل کیا کرتے تھے۔“

دوسرے مقام پر فرمایا:

﴿وَلَا تَزِرُ وَازِرَةٌ وِزْرَ أُخْرَى﴾ [الفاطر: ۱۸]

”کوئی بوجھ اٹھانے والی جان دوسری کا بوجھ نہ اٹھائے گی۔“

جہاں اس بات کی تصدیق ہوتی ہے وہاں ساتھ ہی قرآن مجید کے کلام الہی ہونے کا بھی بین ثبوت ملتا ہے، اس حوالے سے بائبل میں پائی جانے والی عبارات کو میں نے کئی پوائنٹس میں تقسیم کیا ہے جس سے روز روشن کی طرح معلوم ہوتا ہے کہ تھیلیب مسیح کا عقیدہ مشکوک اور ظن کے جال میں پھنسا ہوا ہے۔

۱۔ غلطی کی سزا:

کسی انسان سے غلطی ہو جانا اس کی انسانیت کی دلیل ہے لیکن اسے صحیح تسلیم کرنا یا اس پر ضد و اصرار کرنا اس کے حیوان ہونے پر دلالت کرتا ہے۔

اعلیٰ اور افضل مخلوق انبیاء علیہم الصلوٰۃ والسلام ہیں۔ اسی لیے ان کے نقش قدم پر چلنے کا حکم دیا گیا۔ لیکن اگر ان سے بھی کسی موقع پر لغزش ہوئی تو اللہ تعالیٰ نے اسے بھی انسانوں کے لیے اعلیٰ نمونہ بنا دیا کہ انہوں نے فوراً جناب باری تعالیٰ کے حضور توبہ کی اور معافی کے طلب گار ہوئے۔ ابوالبشر سیدنا آدم علیہ السلام اور سیدہ اما حواء علیہما السلام سے پھل کھانے کی غلطی سرزد ہوئی تو احساس ہونے پر پکار اٹھے:

﴿رَبَّنَا ظَلَمْنَا أَنْفُسَنَا سَكَنَ وَإِنْ لَمْ تَغْفِرْ لَنَا وَتَرْحَمْنَا

لَنَكُونَنَّ مِنَ الْخَاسِرِينَ﴾ [الاعراف: ۲۳]

”اے ہمارے رب ہم نے بڑا نقصان کیا اور اگر تو ہماری مغفرت نہ کرے گا اور ہم پر رحم نہ کرے گا تو واقعی ہمارا بڑا نقصان ہو جائے گا۔“

اسلامی نقطہ نظر کے مطابق اس دعا کی وجہ سے ان دونوں کو معافی

مل گئی۔ [البقرة: ۳۷]

لیکن عیسائیت میں اس کو ایک ازلی اور نسل در نسل چلنے والا گناہ قرار دیا گیا، چوں کہ تمام انسانیت اس گناہ میں ملوث تھی اس لیے اللہ تعالیٰ نے بے عیب برہ یعنی اپنا بیٹا اس سے چھٹکارے کے لیے قربان کیا۔ لیکن جب ہم عہد قدیم کی پہلی کتاب ”پیدائش“ پڑھتے ہیں تو ہمیں ہرگز یہ ازلی اور نسلیں میں منتقل ہونے والا گناہ نہیں ملتا بلکہ زیادہ سے زیادہ یہی بتایا گیا ہے کہ اس غلطی کی وجہ سے دونوں بزرگوں کو سزا

یہ اصول بالکل انصاف پر مبنی ہے اور عقل بھی اسے تسلیم کرتی ہے، بائبل بھی اس کے صحیح ہونے پر گواہی دیتی ہے۔ چنانچہ لکھا ہے:

بیٹوں کے بدلے باپ مارے نہ جائیں۔ نہ باپ کے بدلے بیٹے مارے جائیں۔ ہر ایک اپنے ہی گناہ کے سبب مارا جائے۔ [استثناء، باب ۲۴، فقرہ ۱۶۔ توارخ نمبر ۲، باب ۲۵، فقرہ ۴۔ سلاطین نمبر ۲، باب ۱۳، فقرہ ۶]

اسی بات کو مثال سے یوں سمجھایا گیا: ان ایام میں پھریوں نہ کہیں گے کہ باپ دادا نے کچے انگور کھائے اور اولاد کے دانت کھٹے ہو گئے۔ کیوں ہر ایک اپنی ہی بدکرداری کے سبب سے مرے گا۔ ہر ایک جو کچے انگور کھاتا ہے اسی کے دانت کھٹے ہوں گے۔

[یرمیاہ، باب ۳۱، فقرہ ۲۹-۳۰]

کتاب میکاہ (باب ۶، فقرہ ۷) میں استفہام انکاری کے انداز میں لکھا ہے کہ خدا کیسے خوش ہوگا۔ کیا میں اپنی اولاد کو اپنی جان کی خطا کے بدلہ میں دے دوں؟ یعنی اس طرح خوش نہیں ہوتا۔

ایک اور جگہ مزید وضاحت کے ساتھ لکھا ہے: اگر کوئی باپ غلط کاری کرے اور اس کے ہاں بیٹا پیدا ہو جو اللہ تعالیٰ کے احکام اور آئین پر عمل کرے وہ یقیناً زندہ رہے گا۔ کیوں کہ جو جان گناہ کرتی ہے وہی مرے گی۔ بیٹا باپ کے گناہ کا بوجھ نہ اٹھائے گا اور نہ باپ بیٹے کے گناہ کا بوجھ، صادق کی صداقت اسی کے لیے ہوگی اور شریر کی شرارت شریر کے لیے۔ [حزقی ایل باب ۱۸، فقرہ ۱۱-۲۰]

ان حوالہ جات کے بعد نظریہ کفارہ کا غیر منطقی اور غیر اصولی ہونا بالکل عیاں ہے۔ مسیحی حضرات صحیح مسلم کی حسب ذیل روایات پیش کر کے کہتے ہیں کہ اسلام میں بھی ایک کے گناہ دوسرے کے ذمہ ڈالنے اور گنہگار کی جگہ دوسرا پکڑا جانے کا تصور موجود ہے۔ لہذا اگر مسیحیت میں ایسا نظریہ ہے تو یہ کوئی اچنبھے کی بات نہیں۔ حضرت ابو موسیٰ اشعری رضی اللہ عنہ کا بیان ہے کہ رسول اکرم ﷺ نے فرمایا: جب روز قیامت ہوگا تو اللہ تعالیٰ ہر مسلمان کے سامنے ایک یہودی یا عیسائی پیش کرے گا اور فرمائے گا:

هَذَا فَاَكْثَلَكَ مِنَ النَّارِ . [صحیح مسلم، رقم: ۲۷۶۷]

”یہ آگ سے تیرا چھٹکارا ہے۔“

اس سے آگے والی عبارت کی الفاظ ہیں:

لَا يَمُوتُ مُسْلِمٌ إِلَّا أَذْخَلَ اللَّهُ مَكَانَهُ النَّارَ يَهُودِيًّا أَوْ نَصْرَانِيًّا . [مسلم، ایضاً]

”نہیں کوئی مسلمان فوت ہوتا مگر اللہ تعالیٰ اس کی جگہ جہنم میں ایک یہودی یا عیسائی کو داخل کرتا ہے۔“

اس سے آگے والی روایت اس طرح ہے کہ رسول اللہ ﷺ نے فرمایا:

يَجِيَّ يَوْمَ الْقِيَامَةِ نَاسٌ مِنَ الْمُسْلِمِينَ بِذُنُوبٍ أَمْثَالِ الْجِبَالِ فَيَغْفِرُهَا اللَّهُ لَهُمْ وَيَضَعُهَا عَلَى الْيَهُودِ وَالنَّصَارَى فَيَمَّا أَحْسِبُ أَنَا .

[صحیح مسلم، ایضاً]

”قیامت کے دن کچھ مسلمان پہاڑوں جیسے گناہ لے کر آئیں گے، اللہ تعالیٰ ان کے یہ گناہ معاف کر دے گا اور ان کو یہود و نصاریٰ پر ڈال دے گا، جہاں تک مجھے گمان ہے۔“

یہ روایات بہ ظاہر ان کے موقف کی تائید کرتی ہیں۔ نیز مذکورہ بالا آیات قرآنیہ کے بھی خلاف ہیں، اسے سمجھنے کے لیے یہ اصول سامنے رکھیں کہ جس طرح بسا اوقات قرآن مجید کی تفسیر اور توضیح خود قرآن ہی کر دیتا ہے اسی طرح بعض مرتبہ ایک حدیث کا مفہوم دوسری حدیث سے واضح ہوتا ہے۔ یہاں بھی یہی صورت حال ہے۔ چنانچہ پہلی دونوں روایات کے حوالے سے امام نووی رحمہ اللہ رقم طراز ہیں:

ان کی تشریح حضرت ابو ہریرہ رضی اللہ عنہ کی اس روایت میں ہے۔ ہر شخص کی ایک منزل جنت میں ہے اور ایک منزل دوزخ میں ہے پس مومن جنت میں داخل ہوگا اور کافر دوزخ میں مومن والی جگہ بھی لے گا اپنے کفر کے سبب۔ لہذا یہ دخول بہ منزلہ فدیہ ہوگا۔

اور تیسری روایت کے حوالے سے لکھتے ہیں: اس سے مراد وہ گناہ ہیں جنہیں ان یہودیوں اور عیسائیوں نے شروع کیا ہوگا، مسلمانوں کے گناہ اللہ تعالیٰ اپنی رحمت سے معاف کر دے گا اور انہی جیسے گناہ

ہوتی ہے۔ [نقرہ: ۱۰]

تیسری میں ہے: معافی مانگنے والے بیٹے کو باپ کہتا ہے، میرا یہ بیٹا مردہ تھا اب زندہ ہوا، کھو گیا تھا اب ملا ہے۔ [نقرہ: ۲۴]

پولس کا ابتدائی نظریہ:

بلکہ پہلے دمشقوں کو پھر یروشلم اور سارے ملک یہودیہ کے باشندوں کو اور غیر قوموں کو سمجھاتا رہا کہ توبہ کریں اور خدا کی طرف رجوع لا کر توبہ کے موافق کام کریں انہی باتوں کے سبب سے یہودیوں نے مجھے ہیکل میں پکڑ کر مار ڈالنے کی کوشش کی۔

[اعمال باب: ۲۸، فقرہ: ۲۰، ۲۱]

کیتھولک بائبل کا حوالہ:

جو اپنے باپ کی عزت کرتا ہے وہ اپنے گناہوں کا کفارہ دیتا ہے اور ان سے باز رہتا ہے اور ہر روز اس کی دعا قبول کی جائے گی۔

[یشوع بن سیراخ، باب: ۳، فقرہ: ۴]

معلوم ہوا کہ از روئے بائبل گناہوں کی معافی توبہ، نیک اعمال اور شریعت کی پابندی کرنے سے حاصل ہوتی ہے یہ اصول فطرت کے بالکل عین مطابق ہے اور قرآن مجید بھی اسی پر زور دیتا ہے۔ چنانچہ جو لوگ پیغمبر آخر الزمان ﷺ کو سچا ماننے کے باوجود تسلیم نہیں کرتے انہیں دائمی عذاب کی نوید سننے کے بعد اللہ تعالیٰ فرماتا ہے:

﴿إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ﴾ [آل عمران: ۸۹]

”مگر وہ لوگ جنہوں نے توبہ کی اس کے بعد اور (اپنی) اصلاح کر لی تو بلاشبہ اللہ تعالیٰ بہت بخشنے والا نہایت رحم کرنے والا ہے۔“

دوسری جگہ فرمان باری تعالیٰ ہے:

﴿ثُمَّ إِنَّ رَبَّكَ لِلَّذِينَ عَمِلُوا السُّوءَ بِجَهَالَةٍ ثُمَّ تَابُوا مِنْ بَعْدِ ذَلِكَ وَأَصْلَحُوا إِنَّ رَبَّكَ مِنْ بَعْدِهَا لَغَفُورٌ رَحِيمٌ﴾ [النحل: ۱۱۹]

[باقی صفحہ نمبر ۲۰ پر]

ان کفار پر لا دئیے جائیں گے۔ کیوں کہ رسول اکرم ﷺ نے فرمایا ہے: ”جس نے کوئی برا کام جاری کیا اُس پر اس کا بوجھ ہوگا اور ان لوگوں کا بھی جو اس پر عمل کریں گے۔“

[شرح مسلم نووی: ۳۶۰/۲، مطبوعہ نور محمد کراچی]

۳۔ گناہوں کی معافی کیسے؟

عہد نامہ قدیم میں لکھا ہے: اگر شریر اپنے تمام گناہوں سے جو اس نے کیے ہیں باز آئے اور میرے سب آئین پر چل کر جو جائز اور روا ہے کرے تو وہ یقیناً زندہ رہے گا وہ نہ مرے گا وہ سب گناہ جو اس نے کیے ہیں اس کے خلاف محسوب نہ ہوں گے وہ اپنی راست بازی میں جو اس نے کی زندہ رہے گا۔ [مذق ایل باب: ۱۸، فقرہ: ۲۱، ۲۲]

دوسری جگہ لکھا ہے: شفقت اور سچائی سے بدی کا کفارہ ہوتا ہے اور لوگ خداوند کے خوف کے سبب سے بدی سے باز آتے ہیں۔

[امثال باب: ۱۶، فقرہ: ۶]

کتاب یعقوب میں ہے: مگر اے نیک آدمی کیا تو یہ بھی نہیں جانتا کہ ایمان بغیر اعمال کے بیکار ہے..... غرض جیسے بدن بغیر روح کے مردہ ہے ویسے ہی ایمان بھی بغیر اعمال کے مردہ ہے۔

[یعقوب، باب: ۲، فقرہ: ۲۰، ۲۱]

مسیح علیہ السلام کی دعوت:

اس وقت سے یسوع نے منادی کرنا اور یہ کہنا شروع کیا کہ توبہ کرو کیوں کہ آسمان کی بادشاہی نزدیک آگئی ہے۔

[متی باب: ۴، فقرہ: ۱۷]

لوقا (باب: ۱۵) میں جناب مسیح علیہ السلام کی توبہ کے حوالے سے تین بہترین امثلہ ذکر کی گئی ہیں۔ پہلی کے آخر میں ہے: میں تم سے کہتا ہوں کہ اسی طرح ننانوے راست بازوں کی نسبت جو توبہ کی حاجت نہیں رکھتے ایک توبہ کرنے والے گنہگار کے باعث آسمان پر زیادہ خوشی ہوگی۔ [باب: ۱۵، فقرہ: ۷]

دوسری کے آخر میں ہے: میں تم سے کہتا ہوں کہ اسی طرح ایک توبہ کرنے والے گنہگار کے باعث خدا کے فرشتوں کے سامنے خوشی

عقیدہ امامت

حافظ عطاء الرحمن علوی (مدرس دارالعلوم المحمدیہ لکھنؤ و کشاپ مغل پورہ - لاہور)

۱۔ علی بن ابی طالب - ۲۔ حسن بن علی - ۳۔ حسین بن علی - ۴۔ زین العابدین علی بن حسین - ۵۔ محمد بن علی الباقر - ۶۔ جعفر صادق - ۷۔ موسیٰ بن جعفر اکاظم - ۸۔ علی بن موسیٰ الرضا - ۹۔ محمد بن علی الجواد تقی - ۱۰۔ علی بن محمد الہادی التقی - ۱۱۔ حسن العسکری - ۱۲۔ محمد بن حسن المہدی۔

☆ ان کو جعفریہ بھی کہا جاتا ہے کیوں کہ فروعات میں یہ جعفر صادق کے پیروکار ہیں۔ رافضہ بھی اسی گروہ کا لقب ہے۔
۲۔ عقیدہ امامت کی اہمیت:

شیعہ گروہ کے نزدیک اس کی اہمیت کا اندازہ اس سے کیا جاسکتا ہے کہ مسلمانوں سے ہٹ کر ”امامت“ کو اصول دین میں شامل کیا ہے۔ اہل اسلام کے نزدیک دین اسلام کے پانچ ارکان ہیں: ”توحید، نماز، روزہ، زکوٰۃ، حج“ اور نبی ﷺ نے بھی یہی بیان کیا ہے۔ جب کہ شیعہ کے نزدیک اصول دین یہ ہیں: ”توحید، رسالت، امامت، عدالت، قیامت“ [دیکھیں اصول دین، عبدالکریم مشتاق، ص: ۴] ☆ معروف شیعہ مؤلف اپنی کتاب اصول کافی میں باب باندھتے ہیں:

ان الارض لا تخلوا من حجة .

[اصول کافی: ۱/۱۷۸]

”کہ زمین حجت یعنی امام سے خالی نہیں رہ سکتی۔“

☆ مزید لکھتے ہیں کہ اگر زمین پر امام نہ ہو وہ دھنس جائے۔

[اصول کافی: ۱/۱۷۹]

۳۔ امامت کا حق دار کون؟

اسلام مخالف اس گروہ کا یہ عقیدہ ہے کہ نبی کریم ﷺ کے بعد

اللہ ذوالجلال والا کرام نے انسانوں کی ہدایت کے لیے شریعت نازل فرمائی اور انبیاء و رسل ﷺ کو مبلغ و مبین بنا کر مبعوث فرمایا۔ یہ سلسلہ چلتے چلتے نبی آ کر الزماں تک پہنچا۔ آپ کی ختم نبوت کے ساتھ قیامت تک کے لیے آپ کی شریعت ہی راہ نما ہے۔ رسول اللہ ﷺ نے جو عقائد، نظریات، اصول اور قانون دیے اس پر کاربند رہ کر ہی آدمی دائرہ اسلام میں داخل ہو سکتا ہے۔ لیکن دشمنان اسلام نے، اسلام کا شیرازہ بکھیرنے اور اہل اسلام کو راہ حق سے ہٹانے کے لیے ایسے عقائد باطلہ کو رواج دیا جو شرک اور کفر پر مبنی تھے۔ پھر بعض لوگ اسلام کا لبادہ اوڑھے، تقیہ کی چادر میں چھپے ہوئے انہی نظریات کو اپنی پہچان سمجھنے لگے۔ ان میں ایک گروہ ”امامیہ“ ہے، جنہوں نے اپنے مزعومہ ائمہ کے متعلق عجیب و غریب، دور از عقل نظریات قائم کر رکھے ہیں۔ کوئی بھی ذی شعور، انصاف پسند، عدل کے ترازو میں ان کو اسلامی نظریات سے تعبیر نہیں کر سکتا، انہی حضرات کی کتب سے اس نظریے کی وضاحت مقصود ہے تاکہ سادہ لوح آدمی اس سے آگاہ ہو کر ان نظریات اور ان کے حاملین سے اپنے دامن کو محفوظ رکھیں۔

۱۔ امامیہ کا تعارف:

شیعہ کا یہ غالی فرقہ ہے جس کا نظریہ ہے امامت صرف اولاد علی رضی اللہ عنہ میں جاری ہے اور ہر دور میں امام کا ہونا ضروری ہے اور یہ لوگ آخری زمانے میں ایک امام کے منتظر ہیں جس کو بارہواں امام کہتے ہیں۔ امام غائب اور قائم آل محمد، مہدی وغیرہ ناموں سے تعبیر کرتے ہیں۔ یہ گروہ علی رضی اللہ عنہ سے پہلے تینوں خلفاء کی خلافت و امامت کے منکر ہیں۔ ان کو اثنا عشریہ بھی کہتے ہیں۔ کیوں کہ یہ بارہ ائمہ کی امامت کے قائل ہیں جن کے نام یہ ہیں:

ہوں، میں صاحب عصا (یعنی موسیٰ علیہ السلام) کی لاکھی میرے پاس ہے) اور نشان والا ہوں، جبریل علیہ السلام، تمام فرشتوں اور رسولوں نے میرے لیے بھی ان فضائل و مناقب کا اعتراف کیا ہے جو محمد ﷺ کے لیے ہیں۔ مجھے بھی انہی کی طرف مکلف بنایا گیا ہے، بے شک رسول اللہ ﷺ کو بلا کر لباس پہنایا جائے گا مجھے بھی بلایا جائے گا اور لباس اوڑھایا جائے گا..... وَلَقَدْ أُعْطِيتُ خِصَالًا لَمْ يُعْطَهُنَّ أَحَدٌ قَبْلِي..... اور بلاشبہ مجھے ایسے فضائل اور صفات دی گئی ہیں جو مجھ سے قبل کسی کو عطا نہیں ہوئیں۔ مجھے اموات، مصائب و تکالیف اور حسب و نسب کا علم عطا کیا گیا۔ نیز مجھے قوت خطابت سے بھی نوازا گیا ہے اور مجھے گزشتہ و مستقبل کے تمام واقعات کا علم ہے اور کائنات کی کوئی چیز مجھ سے پوشیدہ نہیں۔“ [اصول کافی: ۱/۱۹۶، ۱۹۷]

مذکورہ عبارت سے واضح ہے کہ شیعہ حضرات کے نزدیک علی رضی اللہ عنہ کو ایسی صفات سے نوازا گیا ہے جو ان سے قبل کسی کو بھی عطا نہیں ہوئیں اور وہ خدائی صفات کے حامل تھے۔

(iii) ملاں باقر مجلسی بحار الانوار میں لکھتے ہیں رسول اللہ ﷺ نے حضرت علی سے کہا: اے علی! تم کچھ فضیلتوں کے مالک ہو جن سے میں محروم ہوں۔ مثلاً فاطمہ تمہاری بیوی ہے جب کہ میں اس طرح کی بیوی سے محروم ہوں، تمہارے دو بیٹے حسن و حسین ہیں جب کہ میں اس مقام مرتبے والی اولاد سے محروم ہوں، خدیجہ تمہاری خوش دامن (ساس) ہے جب کہ میری اس طرح کی کوئی ساس نہیں، میں تمہارا سر ہوں تمہارے سر کی طرح کا میرا کوئی سر نہیں۔ [بحار الانوار، کتاب الشہادۃ: ۵/۵۱۱]

(iv) ”وانما الاوصیاء اعلاق من الانبیاء.“ [اصول کافی: ۱/۳۸۸]

”یقیناً اوصیاء (ائمہ) انبیاء سے بڑھ کر عمدہ نفیس ہیں۔“ (v) شیعہ محدث نعمت اللہ الجزائری لکھتے ہیں: ”اس بات میں کوئی

سلسلہ امامت ان کی اولاد میں جاری رہا۔ اپنے عقائد بیان کرتے ہوئے شیعہ مؤلف ناصر مکارم شیرازی لکھتے ہیں:

”ہمارا عقیدہ ہے پیغمبر اکرم ﷺ کے بعد امامت کا سلسلہ ان کی پاک ذریت میں جاری رہا۔“ [ہمارے عقائد، ص: ۷۷، مصباح القرآن ٹرسٹ]

ان کا یہ نظریہ بھی ہے کہ یہ امامت حسن و حسین کے بعد کبھی بھی دو بھائیوں کی طرف نہیں لوٹے گی۔ [اصول کافی: ۱/۲۸۵] جس طرح نظریہ امامت خود ساختہ ہے اس طرح یہ شرط بھی خود ساختہ ہے۔

۴۔ درجہ امامت:

شیعہ حضرات نے اپنے مزعومہ ائمہ ایسے فضائل اور صفات سے پیش کیا جس سے ختم نبوت کا انکار اور توہین انبیاء لازم آتی ہے، اور پھر انہیں انبیاء کی طرح اللہ کی طرف سے مقرر کردہ معصوم عن الخطاء واجب الاطاعت ماننا اور یہ عقیدہ رکھنا کہ ان کے ائمہ پر فرشتوں کا نزول ہوتا ہے۔ اس کی کچھ تفصیل پیش خدمت ہے:

☆ نبوت سے اعلیٰ درجہ:

(i) اس گروہ کے معروف مجتہد و محقق ملاں باقر مجلسی نے لکھا ہے: ”مرتبہ امامت بالاتر از مرتبہ پیغمبری است.“ [حیاء القلوب: ۳/۳]

”کہ امامت کا درجہ نبوت و رسالت سے بھی بالاتر ہے۔“

(ii) اصول کافی میں علی المرتضیٰ رضی اللہ عنہ کی طرف ایک قول منسوب ہے انہوں نے کہا:

”انا قسیم اللہ بین الجنة والنار وانا الفاروق الاکبر وانا صاحب العصا والمیسم ولقد امرت لی جمیع الملائکة والروح والرسول بمثل ما اقروا به لمحمد ﷺ.....“

”میں اللہ کی طرف سے جنت و جہنم کی تقسیم کرنے والا ہوں، میں سب سے بڑا حق و باطل کے درمیان فرق کرنے والا

بقیہ: قرآن کی حقانیت بائبل کا منہ بولتا ثبوت

”پھر بے شک تیرا رب ان لوگوں کے لیے جنہوں نے عمل کیے برے جہالت کی وجہ سے پھر انہوں نے توبہ کی اس کے بعد اور (اپنی) اصلاح کر لی بے شک تیرا رب اس (توبہ) کے بعد یقیناً بہت بخشے والا نہایت رحم کرنے والا ہے۔“
ان واضح دلائل کے باوجود عیسائیت نے اپنے مذہب کی بنیاد پولوسی عقیدہ تصلیب مسیح (کفارہ) پر رکھی لیکن یہاں سوال پیدا ہوتا ہے اگر اللہ تعالیٰ کے ہاں یہی طریق نجات مقرر تھا تو شروع دنیا میں سب سے پہلے نبی پر اس کو ظاہر کیوں نہ کیا گیا؟ تاکہ رحم اور عدل برابر رہتا۔ نظریہ کفارہ تو دنیا میں انسانوں کی پیدائش سے کئی صدیاں بعد معرض وجود میں آیا بتایا جائے اس سے قبل جو انسان فوت ہوئے ان کی نجات کیسے ممکن ہے؟

بائبل میں لکھا ہے: مسیح یسوع جو انسان ہے جس نے اپنے آپ کو سب کے فدیہ میں دیا۔ [تیمتیس باب: ۲، فقرہ: ۶]
جب یہ (مزعمہ) قربانی سب انسانوں کے لیے ہے تو اس کے فوائد و برکات کا حصول محض اس پر ایمان لانے والوں کو ہی کیوں ملتا ہے؟
نیز بتایا جائے اگر مجرم لوگ محض کفارہ مسیح پر ایمان لا کر چھوٹ جائیں تو خدا کا عدل کیسے قائم رہ سکتا ہے؟
اس تفصیل سے ثابت ہوا کہ نظریہ کفارہ ایک من گھڑت کہانی ہے حقیقت کے ساتھ اس کا کوئی تعلق نہیں۔

یہ بات بھی یاد رکھیں عیسائیت کے مطابق جو انسان کفارہ مسیح کو تسلیم کر لیتا ہے تو اس کے تمام گناہ معاف ہو جاتے ہیں۔ اب اس کی نجات میں کوئی رکاوٹ نہیں رہی لیکن بائبل میں ایک ایسا گناہ بھی بیان ہوا ہے جس کی معافی کبھی نہیں ملے گی۔ لکھا ہے: لیکن جو کوئی روح القدس کے حق میں کفر کہے وہ ابد تک معافی نہ پائے گا بلکہ ابدی گناہ کا قصور وار ہے۔ [مقس باب: ۳، فقرہ: ۲۹]

اگر مکمل معافی مل ہی نہیں سکتی تو پھر کفارہ پر ایمان لانے کی دعوت اتنے زور و شور سے کیوں دی جاتی ہے اور اس کی بنیاد پر لوگوں کو امید دلانے کا کیا مقصد؟ [جاری ہے]

شک نہیں کہ رسول اللہ ﷺ تمام انبیاء سے افضل ہیں، ہاں ہمارے ہاں علماء کے درمیان اس بات میں اختلاف ہے کہ کیا ہمارے امام مطلقاً تمام انبیاء سے افضل ہیں یا اولوالعزم رسولوں کے برابر ہیں لیکن اکثریت کا عقیدہ ہے اور یہی درست ہے کہ ائمہ مطلقاً تمام انبیاء سے افضل ہیں سوائے محمد رسول اللہ کے۔

[بصائر الدرجات للصغار، باب: ۱۶، ج: ۸، مطبوعہ

ایران والشیعہ والسنة اردو، ص: ۷۷]

نبی کریم ﷺ کا استثناء کر کے تکلف ہی کیا ہے کہ ظاہراً لوگ مخالف نہ ہوں مگر نہ سابقہ حوالہ جات سے واضح ہے کہ یہ علی رضی اللہ عنہ کو نبی سے بھی اعلیٰ سمجھتے ہیں۔

انبیاء کی برابری:

غالی لوگ اپنے ائمہ کو نبیوں کے برابر درجہ دیتے ہیں ان کے اس عقیدے کو ہر عام و خاص بڑی آسانی سے سمجھ سکتا ہے۔ مثلاً انبیاء کے ساتھ ایک معروف لقب ”علیہم“ ہے اور فرشتوں پر بھی استعمال ہوتا ہے۔ لیکن اہل اسلام کسی امتی کے لیے یہ لقب استعمال نہیں کرتے جب کہ شیعہ حضرات اپنے تمام مزعمہ اماموں کو اس سے ملقب کرتے ہیں جس سے واضح ہے کہ وہ انہیں انبیاء کے برابر قرار دیتے ہیں۔

☆ ابو عبد اللہ جعفر صادق کی طرف ایک قول منسوب کرتے ہیں:

”الائمة بمنزلة رسول الله ﷺ الا انهم ليسوا بأنبیاء ولا يحل لهم من النساء ما يحل للنبي فاما ما خلا ذلك فهم في بمنزلة رسول الله.“
”ائمہ رسول اللہ ﷺ کے مرتبے پر ہیں مگر وہ انبیاء نہیں، اور جتنی بیویاں نبی ﷺ کے لیے حلال ان کے لیے نہیں۔ لیکن وہ اس کے علاوہ رسول اللہ ﷺ کے درجہ میں ہیں۔“

[اصول کافی: ۱/۲۷۰]



زبدۃ البخاری یا انکار البخاری

(مولانا) محمد اسحاق بھٹی

نے چالیس مرتبہ اور فلاں عالی مرتبت استاذ نے پچاس یا ساٹھ مرتبہ پڑھائی۔ جامعات و مدارس میں یہ روایت صدیوں سے چلی آرہی ہے کہ اکثر طلباء انہی اساتذہ کی طرف رجوع کرتے ہیں، جنہوں نے یہ عظیم کتاب زیادہ سے زیادہ مرتبہ پڑھائی ہو۔ پڑھانے والوں کے لیے بھی اسے بڑے شرف کی بات سمجھا جاتا ہے اور پڑھنے والوں کے لیے بھی اسے بہت بڑی سعادت قرار دیا جاتا ہے کہ انہوں نے ان اساتذہ سے یہ رفیع المنزل کتاب پڑھی جو اس سے قبل اسے کئی مرتبہ پڑھا چکے ہیں اور انہیں یہ اعزاز حاصل ہے کہ اس میں درج احادیث کے متن اور راویوں کے مقام و مرتبہ سے باخبر ہیں۔ اس کتاب کے جس باب سے جو مسائل مستخرج ہوتے ہیں، ان سے بھی یہ اچھی طرح آگاہ ہیں اور انہیں خوب معلوم ہے کہ فقہ البخاری فی تراجم ابوابہ البخاری۔

صحیح بخاری کی سات ہزار دو سو پچھتر احادیث تین ہزار چار سو پچاس ابواب میں منقسم ہیں، اور بالعموم ہر باب سے کوئی نہ کوئی فقہی مسئلہ مستنبط ہوتا ہے، لیکن اب کراچی، لاہور، گوجران والا، سیالکوٹ، فیصل آباد اور شیخوپورہ میں ایک ”طائفہ زبدیہ“ پیدا ہوا ہے، جس نے صحیح بخاری کے بجائے تدریس کے لیے ایک اور کتاب مرتب فرمائی ہے، جس کا نام ”زبدۃ البخاری“ رکھا گیا ہے۔

طائفہ زبدیہ کے اعلان کے مطابق یہ کتاب ”تدریس کے لیے تیار کی گئی ہے، اور وہ اپنی اس ایجاد جدیدہ کو ”شیوخ الحدیث، مدرسین اور طلباء کے لیے خوش خبری“ سے تعبیر فرماتے ہیں۔ ان کا ارشاد ہے کہ ”ایک سال کی بجائے تین ماہ میں مکمل بخاری بے شمار فوائد کے ساتھ پڑھیں اور پڑھائیں، اپنا اور طلباء کا وقت بچائیں۔“

امام بخاری رحمہ اللہ ۱۹۴ھ میں پیدا اور ۲۵۴ھ میں فوت ہوئے۔ انہوں نے اپنے عہد کے بہت سے عظیم القدر اساتذہ سے استفادہ کیا اور پھر علم و عمل اور فہم و ادراک کی جن بلندیوں تک پہنچے، اب تک کوئی محدث ان بلندیوں تک نہ پہنچ سکا۔ ان کی تصانیف میں صحیح بخاری کو جو مقبولیت حاصل ہوئی، اس سے اصحاب علم پوری طرح آگاہ ہیں۔ اسے اصح الکتاب بعد کتاب اللہ قرار دیا گیا۔ بعض غیر مسلم مستشرقین نے بھی اس کی حسن ترتیب کا کھلے دل سے اعتراف کیا۔

یہ عظیم الشان کتاب امام ابن صلاح اور امام نووی کے بقول سات ہزار دو سو پچھتر احادیث کا خوب صورت ترین مجموعہ ہے۔ کم و بیش ایک ہزار سال سے یہ کتاب دنیا کے تمام دینی مدارس میں پڑھائی جاتی ہے۔ اب تک اڑھائی سو کے قریب اس کی شرحیں لکھی جا چکی ہیں، جن میں سے متعدد شرحیں کئی کئی ضخیم جلدوں میں پھیلی ہوئی ہیں اور اصحاب تدریس اور شائقین علم ہمیشہ ان کے محتاج رہتے ہیں۔ جہاں تک میری معلومات کا تعلق ہے، صحیح بخاری کی پہلی شرح ”اعلام السنن“ کے نام سے امام ابوسلیمان حمد بن محمد الیسنی معروف بہ خطابی (متوفی ۳۸۶ھ) نے لکھی اس کے بعد شروح بخاری کا سلسلہ تصنیف خاص رفتار کے ساتھ آگے بڑھنے لگا۔ ترتیب کے اعتبار سے فتح الباری بنیویں شرح ہے، جسے امام ابن حجر عسقلانی (متوفی ۸۵۹ھ) کے حسن تحریر کا عظیم المثل نمونہ کہنا چاہیے۔

آج تک اہل سنت کے تمام مدارس دینیہ میں شروع سے آخر تک پوری صحیح بخاری مع اسناد کے پڑھائی جاتی ہے۔ حلقہ ہائے درس میں شیوخ الحدیث اور معلمین صحیح بخاری کے بارے میں بڑے فخر کے ساتھ کہا جاتا ہے کہ فلاں استاذ حدیث نے صحیح بخاری بیس مرتبہ، فلاں


اس کی ”خصوصیات“ کا تذکرہ کرتے ہوئے بتایا گیا ہے کہ
 ◎ ”ہر حدیث کے بیسیوں مرتبہ تکرار کو حذف“ کر دیا گیا ہے۔
 ◎ ”زبدۃ البخاری میں اسناد بالاتفاق معتبر ہونے کی وجہ سے حذف
 ہیں، صرف صحابی رضی اللہ عنہ سے روایت مروی ہے۔“
 ◎ ”کل احادیث ۲۷۵۲، ابواب ۶۳۱ ہیں۔“
 ◎ ”زبدۃ البخاری درسی بخاری سے کئی گنا زیادہ بہتر نتائج پیدا کرنے
 کے لیے مرتب کی گئی ہے۔“
 ◎ ”یہ سب طلباء کی سہولت، وقت کی بچت، استنباطی صلاحیت، جلد
 تمسک بالحدیث کے لیے کیا گیا ہے۔“
 خواندگان محترم نے ملاحظہ فرمایا کہ صحیح بخاری کی سات ہزار دو سو
 پچتر احادیث میں سے زبدۃ البخاری میں صرف دو ہزار سات سو باون
 احادیث درج کی گئی ہیں اور تین ہزار چار سو پچاس ابواب میں سے
 صرف ایک ہزار سات سو تیرہ ابواب کو لائق التفاق سمجھا گیا ہے،
 لیکن اس کے باوجود طائفہ زبدیہ بلند آہنگی سے اعلان کر رہا ہے کہ مکمل
 بخاری ہے۔ اس زبدے کے ناشرین یعنی زاہدین (زبدہ بنانے
 والوں) سے میں ذاتی طور پر متعارف نہیں ہوں، ظاہر ہے وہ بھی مجھے
 نہیں جانتے ہوں گے۔ میں نے دو اخباروں ”الاعتصام“ اور ”اہل
 حدیث“ میں اس کا جو اشتہار پڑھا ہے، اس کے الفاظ بتاتے ہیں کہ
 اس کے بعد ”زبدۃ المسلم“ آئے گا اور پھر دونوں زبدوں میں درج
 احادیث کو متفق علیہ کہا جائے گا۔ یہ بھی ہو سکتا ہے کہ جو حدیثیں زبدۃ
 البخاری میں لائی گئی ہیں، وہ زبدۃ المسلم میں جگہ نہ پاسکیں۔
 ان دونوں زبدوں کے بعد سوچا جائے گا یا سوچ لیا گیا ہوگا کہ
 ابو داؤد، ترمذی، نسائی، ابن ماجہ اور مؤطا امام مالک نے کیا قصور کیا ہے
 کہ ان کو زبدوں سے محروم رکھا جائے۔ ان کے زبدے بناتے وقت
 میرا خیال ہے زبدیہ یہ بھی سوچیں گے کہ جو حدیثیں ایک زبدے
 میں آگئی ہیں، وہ دوسرے زبدوں میں نہ لائی جائیں۔ کیوں کہ دوبارہ
 سہ بارہ اللہ کے رسول (ﷺ) کی احادیث پڑھنے اور ان کے مطالب
 ذہن میں راسخ کرنے سے طلباء کا وقت ضائع ہوتا ہے اور حدیثیں بے

شک نہ پڑھی جائیں، لیکن وقت بچانا ضروری ہے۔
 کتب حدیث کے خلاف یہ ایک بہت بڑی سازش ہے۔ میرے
 خیال میں منصوبہ درحقیقت یہ ہے کہ کتب حدیث اور صحاح ستہ کو جو
 صدیوں سے مدارس دینی کے نصاب کا بنیادی حصہ ہیں، نصاب سے
 خارج کر دیا جائے اور آٹھ نو سال کا صحیح ترین نصاب بہ صورت
 زبدات دو سال یا زیادہ سے زیادہ تین سال میں نمٹا دیا جائے اور پھر
 طلباء کو عالم فاضل ہونے کی سند دے دی جائے۔ اس کا نتیجہ یہ ہوگا
 کہ طلباء کسی کام کے بھی نہیں رہیں گے، نہ وہ دینی مدارس میں پڑھا
 سکیں گے اور نہ انھیں مسجدوں میں بہ طور خطیب یا امام رکھا جائے گا
 اور ناقص ترین تعلیم کی وجہ سے کسی کو وہ صحیح مسئلہ بھی نہیں بتا سکیں
 گے۔ واضح الفاظ میں یوں سمجھیے کہ دینی مدارس کا جو نصاب پوری
 کوشش کے باوجود حکومت نہ بدل سکی اور اسے یہ جرأت نہ ہوئی کہ
 صدیوں سے رائج اور متعارف نصاب تعلیم میں تھوڑی سی بھی ترمیم
 کر سکے، اسے زبدیوں کے ایک گروہ ناشرین نے ختم کرنے کا عزم
 کر لیا ہے۔ یہ فرقہ زبدیہ یا طائفہ ناشریہ برملا اعلان کر رہا ہے کہ اس
 کی ”زبدۃ البخاری درسی بخاری سے کئی گنا زیادہ بہتر نتائج پیدا کرنے
 کے لیے مرتب کی گئی ہے۔“
 یہ صحیح بخاری کی بھی تو ہیں، اس کے شارحین کی بھی تو ہیں،
 اس کے پڑھنے اور پڑھانے والوں کی بھی تو ہیں۔ جن اخباروں
 میں یہ اعلان کیا گیا ہے، میرا وجدان کہتا ہے کہ ہر اخبار کو اس کا زیادہ
 سے زیادہ دو ہزار روپیہ دیا گیا ہوگا اور رسید لے لی گئی ہوگی۔ میں ان
 اخباروں کے ایڈیٹروں کا پر دازوں سے پوچھنا چاہتا ہوں کہ کیا
 انھوں نے اس اشتہار کے الفاظ نہیں پڑھے؟ کیا وہ اپنی جماعتی پالیسی،
 اپنے مدارس و جامعات کی نصابی اہمیت سے واقف نہیں؟ کیا انھیں صحیح
 بخاری اور دیگر کتب حدیث کی عظمت کا علم نہیں؟ وہ کیوں یہ سمجھ نہیں
 سکے کہ اس اشتہار میں کیا سازش چھپی ہوئی ہے؟
 جس طرح دو دو ہزار روپے دے کر زبدیوں نے اعلان چھپوایا
 ہے، اسی طرح انھیں دو دو سو روپے کے تبصرہ نگار بھی مل جائیں گے جو

حمایت کروں گا۔ مجھے افسوس ہے کہ کسی مدرس، کسی شیخ الحدیث اور کسی اخبار کے ایڈیٹر اور مضمون نگار نے زبديوں کی اس حرکت کے خلاف نہیں لکھا۔ اخبار دو دو ہزار روپے لے کر خاموش ہو گئے اور تبصرہ نگار دو دوسرو روپے کے انتظار میں قلم اور کاغذ ہاتھوں میں لیے بیٹھے ہیں۔ یہ فقیر تنہا میدان میں ہے اور ان شاء اللہ رہے گا۔ میں زبديوں کے مقابلے میں ان شاء اللہ محدثین اور کتب حدیث کی عظمت کا نعرہ بلند کرتا رہوں گا۔

یہ فقیر جامعات و مدارس کے لائق احترام شیوخ الحدیث اور معلمین حدیث سے سوال کرتا ہے کہ طائفہ زبدیہ نے زبدۃ البخاری کے نام سے جس کتاب کا اعلان کیا ہے کیا اس کا کھرا انکار بخاری کی طرف نہیں جاتا.....؟

فرمایا جائے یہ زبدۃ البخاری ہے یا انکار البخاری.....؟



ضرورت اساتذہ

ہمیں اپنے ادارے نصر الائمہ گوجراں والا کے لیے ایسے اساتذہ برائے درس نظامی درکار ہیں جو شادی شدہ ہوں اور ان کی زوجگان تعلیم یافتہ اور بچیوں کو دینی تعلیم سے سرفراز کر سکتی ہوں۔ وہ احباب جلد رابطہ کریں۔ مکمل کوائف اور فون نمبر سے نوازیں تاکہ انہیں وقت دے کر بلوایا جاسکے۔

[ابوالاحشام حمزہ طور، ناظم ادارہ نصر الائمہ کھیالی بائی پاس، اولیس آٹوز مارکیٹ۔ شیخوپورہ موڈ گوجراں والا۔ فون: 0333-8112611]

ضرورت استاذ

شعبہ حفظ کے لیے محنتی، تحریکی ذہین کے حامل شادی شدہ استاذ کی اشد ضرورت ہے۔ بیوی، عالمہ فاضلہ قابل ترجیح ہے۔

[رابطہ: 0300-4707713]



کانوں میں قلم لگائے ”تبصرے کراؤ“ کی آوازیں لگا رہے ہیں۔ زبديوں نے اعلان میں بتایا ہے کہ بخاری کی تمام احادیث کی اسناد بالاتفاق معتبر ہونے کی وجہ سے حذف کر دی گئی ہیں، صرف اس ”صحابی رضی اللہ عنہ“ کا نام رہنے دیا گیا ہے، جس سے حدیث مروی ہے۔ گزارش یہ ہے کہ صحابی کا نام لکھنے، پھر اس پر ”رضی اللہ عنہ“ کے الفاظ لکھنے کی بھی کیا ضرورت ہے۔ یہ بھی وقت کا ضیاع ہے۔ صرف ”قال رسول اللہ“ سے حدیث شروع کیجیے، ”صلی اللہ علیہ وسلم“ بھی نہ لکھا جائے اور وقت بچایا جائے۔

”طائفہ زبدیہ“ کو چاہیے کہ لگے ہاتھوں قرآن کا زبدہ بھی بنا دیں۔ قرآن میں بھی تکرار ہے۔ بار بار حضرت موسیٰ علیہ السلام اور فرعون کا تذکرہ کیا گیا ہے۔ کئی مرتبہ قوم عاد، ثمود اور لوط وغیرہ کا ذکر ہے۔ نماز اور زکوٰۃ کے احکام متعدد مقامات پر آئے ہیں۔ شیطان کا نام کتنی ہی آیات میں آیا ہے۔ یہ سب تکرار ختم کر دیا جائے اور ہر بات کا ایک ایک مرتبہ ذکر کیا جائے۔ تیس پاروں کی بجائے سات آٹھ پارے بنا دیے جائیں تاکہ پڑھنے اور حفظ کرنے میں آسانی رہے۔ حفظ کرنے والے کا وقت بھی بچایا جائے اور حفظ کرانے والے کا بھی۔ تکرار ختم کر کے باقی قرآن کا نام ”زبدۃ القرآن“ رکھ دیا جائے۔

یہاں یہ عرض کر دوں کہ نہ میں کسی مسجد کا امام ہوں نہ خطیب، نہ کسی مدرسے کا مدرس ہوں نہ مہتمم۔ کسی مدرسے کی مجلس انتظامیہ کا بھی رکن نہیں ہوں۔ کسی جماعت کی تنظیم سے بھی میرا کوئی تعلق نہیں ہے۔ میں داعظ اور مقرر بھی نہیں ہوں۔ کسی اخبار کا ایڈیٹر اور باقاعدہ اخباری مضمون نگار بھی نہیں ہوں۔ لیکن میں زبديوں کے مقابلے میں دینی مدرسوں اور نصاب کی اپنے قلم کی پوری طاقت سے حمایت کروں گا، ان شاء اللہ العزیز۔ انھوں نے جو منصوبہ بنایا ہے، میں اسے کتب صحاح کی توہین، محدثین کرام کی اہانت اور جامعات و مدارس کے شیوخ الحدیث اور مدرسین کی تضحیک سمجھتا ہوں۔ میں اس منصوبے کی تردید کروں گا اور مدرسین و شیوخ الحدیث کی ممکن حد تک ان شاء اللہ

متاثرین سیلاب جام پور کے لیے فوری تعاون کی ضرورت

ملکی تاریخ کے خوفناک سیلاب سے جام پور شہر اور اس کا بیسیوں میل کا مضافاتی علاقہ بری طرح متاثر ہوا ہے۔ ہزاروں لوگ تاحال مکانوں اور زندگی کے ضروری اٹاٹوں سے محروم ہیں۔ مرکزی جمعیت اہل حدیث جام پور نے سیلاب کے شروع دن سے ہی متاثرین سیلاب کے لیے ریلیف کا کام شروع کر دیا تھا۔ مرکز اہل حدیث کوریلیف کمپ میں تبدیل کر کے ہزاروں لوگوں کو پناہ دی۔ اُن کے کھانے پینے، علاج اور ضروری سہولتوں کا انتظام کیا۔ اب تک دو کروڑ روپے سے زائد (نقد، راشن، خیمے، کپڑے اور بستر) تقسیم کیے گئے ہیں۔ ریلیف کا یہ سلسلہ تاحال جاری ہے۔ بہت سے مخیر حضرات نے خود آ کر متاثرین میں نقد رقم اور راشن تقسیم کیا۔ جزاکم اللہ

بستروں اور گرم کپڑوں کی ضرورت: سردی کے شدید موسم میں متاثرین کے لیے بستروں اور گرم کپڑوں کی فوری اور اشد ضرورت ہے۔ مرکز اہل حدیث جام پور کی طرف سے چھ ہزار بستر تقسیم کا پروگرام ہے۔ مخیر حضرات بستر مکمل (رضائی، گدا اور تکیہ) کمبل اور گرم کپڑے فوری طور پر فراہم کریں تاکہ ضرورت مندوں میں تقسیم کیے جاسکیں۔ لاگت قیمت فی بستر مکمل (رضائی، گدا، تکیہ) درجہ اول دو ہزار روپے، درجہ دوم بارہ سو روپے۔ نیز گھریلو ضرورت کا ضروری سامان (برتن وغیرہ) بھی بڑی تعداد میں پہنچائے جائیں۔

مکانات کی تعمیر: مکانات سے محروم متاثرین سیلاب کے لیے مکانات کی تعمیر کا پروگرام ہے۔ تخمینہ لاگت مکانات حسب ذیل ہے:

- ۱: پکا مکان (دو کمرے، کچن، باتھ روم اور چار دیواری) تخمینہ لاگت تین لاکھ روپے
 - ۲: کچا مکان (دو کمرے، کچن، باتھ روم اور چار دیواری) سوالاکھ روپے
 - ۳: جزوی طور پر متاثرہ مکان کی مرمت پچاس ہزار روپے
- مخیر حضرات اپنے ہم وطن بھائیوں کی مدد کے لیے آگے آئیں اور مذکورہ ضرورتوں کے لیے فوری تعاون بھجوائیں۔ ہم پوری ذمہ داری سے آپ کا تعاون متاثرین تک پہنچائیں گے۔ ان شاء اللہ

بذریعہ بنک

- ۱: اکاؤنٹ نمبر 03-1107-00166008 حبیب بینک جام پور، بنام ادارہ تبلیغ اسلام
- ۲: اکاؤنٹ نمبر 9-1142-0201000493 مسلم کمرشل بینک جام پور، بنام جمعیت اہل حدیث

بذریعہ منی آرڈر

محمد یسین راہی، مدیر ادارہ تبلیغ اسلام جام پور ضلع راجن پور، پنجاب۔ پاکستان

فون نمبر: 0333-8556473

حیات مسیح اور قادیانی نظریہ کی تردید

عطا محمد جتوئے

نزول مسیح کے دور کا تجزیہ:

مُحَمَّد صَادِق عَلَیْہِ السَّلَام نے حضرت مسیح ابن مریم عَلَیْہِ السَّلَام کے بارے ارشاد فرمایا کہ وہ ہاکم و عادل کی حیثیت سے تشریف لائیں گے جبکہ مرزا سیالکوٹ میں زمانہ محرمی کے دوران رشوت لے کر عدل و انصاف کا مذاق اڑاتا رہا۔ مفلوک الحال ارادت مند آتے بھاری رقم معاوضہ میں وصول کر کے اُن کا خون چوستا رہا۔ اپنی حکومت قائم کرنے کے لیے تنگ و دو کرنا تو کجا وہ اپنے مریدوں کو صلیبی حکمران کی غلامی کا سبق سکھاتا رہا۔

خاتم البینین عَلَیْہِ السَّلَام کا فرمان ہے کہ حضرت عیسیٰ عَلَیْہِ السَّلَام صلیب کو توڑ دیں گے وہ اس طرح کہ حضرت مسیح آسمان سے زمین پر اتریں گے تو دجال کو قتل کریں گے۔ یہود و نصاریٰ اپنے دعویٰ قتل و صلیب کو باطل پالیں گے حضرت مسیح تبلیغ کریں گے تو حق و باطل کے معرکہ سے بچے ہوئے سب اہل کتاب مسلم بن جائیں گے اور قرآنی شہادت ﴿وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ﴾ مسیح ثابت ہوگی اور اس زمانے میں ساری کائنات کا صرف ایک مذہب اسلام ہوگا۔

یہ درست ہے کہ مرزا اپنے ابتدائی دور میں پادریوں سے بحث مباحثہ کا ڈرامہ رچا کر مسلمانوں میں معروف ہوا لیکن صلیبوں کو مسلمان نہ بنا سکا۔ مرزا صلیب کیسے توڑ سکتا تھا وہ تو زندگی بھر صلیبی حکمرانوں کا جاسوس بن کر مسلمانوں کی حرمت کو پامال کرتا رہا۔ اس کے دور میں صلیبی تو مسلمان نہ ہوئے البتہ اس کی اپنی تحریری شہادت کی روشنی میں ہزار ہا مقامی لوگ عیسائی ضرور ہوئے۔

حضرت عیسیٰ عَلَیْہِ السَّلَام لڑائی اور جنگ کو ختم کر دیں گے دوسری روایت کے مطابق جزیہ موقوف کر دیں گے۔ دجال کے خاتمہ کے بعد اہل

کتاب اور مشرک اسلام قبول کر لیں گے تو اس وقت جنگ کی ضرورت ہی نہ رہے گی۔ جزیہ جو غیر مسلموں سے تحفظ کے صلہ میں وصول کیا جاتا ہے۔ جب مسلمان ہی ہوں گے تو اس وقت جزیہ خود بخود موقوف ہو جائے گا۔ جب کہ مرزا قادیان کے دور میں انگریز مجاہدین کو پھندے پر لٹکا کر کھال اتارتے رہے جب کہ مرزا ”انگریزوں سے لڑنا حرام ہے“ کا فتویٰ جاری کرتا رہا۔

صلیبی قوم وہ ہے جنہوں نے برصغیر میں داخل ہو کر اپنے مذہب کی تبلیغ کے لیے مشنری ادارے قائم کیے جو مقامی نادار لوگوں کو مراعات کا لالچ دے کر عیسائی بنانے میں سرگرم رہے۔ مغلوں کے دور میں بھی برصغیر پاک و ہند میں اسلامی حدود و قیود کا قانون رائج تھا۔ انگریزوں نے برسر اقتدار آ کر جن کو ختم کر دیا اور اپنا قانون رائج کیا۔ قادیانی غور کریں مرزا صلیبی مذہب کے فروغ اور عوامی قانون کے غلبہ کے لیے کوشاں انگریز قوم کی اطاعت پر زور کیوں دیتا رہا؟

خنزیر کا گوشت معاشرتی برائیوں کی جڑ ہے جو لوگ اس کو کھاتے ہیں اُن میں شرم و حیا کی حس اور خیر و شر میں تمیز کرنے کی صلاحیت سلب ہو جاتی ہے۔ چوں کہ خنزیر کا گوشت عیسائیوں کی پسندیدہ خوراک ہے۔ حضرت عیسیٰ عَلَیْہِ السَّلَام زمین پر اتریں گے تو خنزیر کو قتل کریں گے جب کہ مرزا کے آقا صلیبی حکمران داؤ پیچ کے ذریعے مسلمانوں کے دانتوں سے چربی چبواتے رہے اور اس کا تیل استعمال کراتے رہے۔ لیکن مرزا اُن کے گن گاتا رہا اور مسلمانوں کو انگلش حکومت کی اطاعت کا گر سکھاتا رہا۔

حضرت عیسیٰ عَلَیْہِ السَّلَام دجال کو قتل کریں گے، دجال کون ہے؟ احادیث کی روشنی میں اس کا خاکہ کچھ اس طرح ہوگا۔ تاریخ میں ایک ایسا دور

آئے گا جب مسلمانوں اور عیسائیوں کے درمیان قسطنطنیہ کے محاذ پر سخت جنگ ہو رہی ہوگی امت مسلمہ کی قیادت محمد بن عبداللہ کے ہاتھ میں ہوگی جن کا لقب مہدی ہوگا۔ اس جنگ کے دوران شام اور عراق کے درمیانی علاقے سے دجال کا خروج ہوگا وہ نسلِ یہودی اور یک چشم ہوگا۔

قدرتِ خداوندی سے اس کی پیشانی پر ک۔ ف۔ ر یعنی کافر لکھا ہوگا جسے اہل ایمان روحانی فہم و فراست سے پڑھ لیں گے وہ اُن کے دجل سے محفوظ رہیں گے۔ وہ دائیں بائیں فساد پھیلائے گا۔ لوگ اُس کے خوف سے بھاگ کر پہاڑوں پر چلے جائیں گے۔ حق تعالیٰ کی طرف سے اُس کو فتنہ استدراج دیا جائے گا، وہ خدائی کا دعویٰ کرے گا۔ مداریوں کی طرح کرتب دکھا کر لوگوں کو قائل کرنے کی کوشش کرے گا وہ اس میں کامیاب نہیں ہوگا پھر وہ مسیح موعود ہونے کا دعویٰ کرے گا تو اصفہان کے ستر ہزار یہودی اس کو تسلیم کر لیں گے۔ دوسرے علاقوں کے یہودی بھی اس کے پیروکار بن جائیں گے۔ بالآخر دجال اپنے لاؤ لشکر سمیت مدینہ طیبہ کا رخ کرے گا مگر مدینہ طیبہ میں داخل نہ ہو سکے گا۔ پھر اللہ تعالیٰ کے فرشتے اس کا رخ ملک شام کی طرف پھیر دیں گے تو امام مہدی خبر سن کر محاذِ جنگ سے واپس دمشق آجائیں گے۔

اس دوران ایک روز دمشق (شام) کی جامع مسجد میں نماز فجر کی اقامت ہو رہی ہوگی اور مہدی موعود امامت کے مصلے پر پہنچ چکے ہوں گے کہ اچانک ایک آواز سب کو اپنی طرف متوجہ کرے گی۔ مسلمان آنکھ اٹھا کر دیکھیں گے کہ سپید بادل چھایا ہوا نظر آئے گا اور تھوڑے عرصہ میں یہ مشاہدہ ہوگا کہ عیسیٰ علیہ السلام دوزرد حسین چادروں میں لپٹے ہوئے اور فرشتوں کے بازوؤں پر سہارا لیے ہوئے ملاءِ اعلیٰ سے اتر رہے ہیں فرشتے ان کو مسجد کے منارہ مشرقی پر اتار دیں گے اور واپس چلے جائیں گے۔

حضرت عیسیٰ سیڑھی سے اتر کر مسلمانوں کے ساتھ نماز کی صفوں میں آکھڑے ہوں گے۔ مسلمانوں کا امام مہدی ازراہ عزت حضرت

عیسیٰ علیہ السلام سے امامت کی درخواست کرے گا۔ آپ فرمائیں گے کہ یہ اقامت تمہارے لیے کہی گئی ہے اس لیے تم ہی نماز پڑھاؤ۔ فراغت کے بعد مسلمانوں کی امامت حضرت مسیح کے ہاتھوں میں آجائے گی وہ حربہ لے کر مسیح دجال کے قتل کے لیے روانہ ہو جائیں گے۔ اور شہر پناہ کے باہر اس کو باب ”لد“ پر پالیں گے۔ دجال سمجھ جائے گا کہ اُس کی زندگی اور دجل کے خاتمہ کا وقت آ پہنچا ہے اس لیے خوف کی وجہ سے رانگ (قلعی) کی طرح گھٹکنے لگے گا اور حضرت عیسیٰ علیہ السلام آگے بڑھ کر اس کو قتل کر دیں گے پھر جو یہود دجال کی رفاقت سے بچ جائیں گے وہ اور سب عیسائی اسلام قبول کر لیں گے۔

قادیانی غور کریں کیا مذکورہ صفات کے حامل دجال نے خروج کیا ہے؟ حضرت عیسیٰ علیہ السلام نے نازل ہو کر اُس کو بابِ لد پر قتل کیا ہو؟ مرزا دجال کے خروج سے انکار نہیں کرتا لیکن اس کے نزدیک عیسائی پادری مراد ہیں۔ مسیح الدجال ایک شخص کا نام ہے جو یہودی النسل ہوگا جب کہ پادری بے شمار ہیں۔ چوں کہ پادری نبی کریم ﷺ کے دور میں بھی موجود تھے۔ آپ نے اُن کی طرف واضح اشارہ کیوں نہیں کیا؟ مرزا قادیانی نے پادریوں سے بحث مباحثہ کا ڈھونگ ضرور رچایا تھا لیکن پادریوں نے اسلام قبول نہیں کیا۔

مسلمانوں اور عیسائیوں کے مابین صلیبی جنگیں پہلے بھی ہوتی رہیں اب بھی جاری ہیں۔ تاہم مرزا کے دور میں کون سی صلیبی جنگ ہوئی جس کی قیادت محمد بن عبداللہ المعروف امام مہدی نے کی ہو؟ یہودی اسلام کو مسخ اور مسلمانوں کو ختم کرنے کے منصوبے پر عمل پیرا ہیں تا حال کسی یہودی نے خدائی دعویٰ نہیں کیا اور نہ ہی اصفہام کے ۷۰ ہزار یہودیوں نے کسی دجال کی حمایت کا اعلان کیا ہے۔ حکومت پاکستان نے اسرائیل کو تسلیم نہیں کیا لیکن حکومت اسرائیل نے پاکستانی قادیانیوں کو فوج میں بھرتی ہونے کی باقاعدہ اجازت دے رکھی ہے۔ ۱۹۷۲ء تک اسرائیلی فوج میں چھ سو قادیانی شامل تھے۔ کیا وجہ ہے کہ یہودی مسلمانوں کا وجود برداشت نہیں کرتے لیکن قادیانیوں کو اپنے سینے سے لگا رکھا ہے؟

اٹھیں گے۔“ [مشکوٰۃ المصابیح، باب نزول عیسیٰ
علیہ السلام، حدیث: ۵۵۰۸]

مرزا قادیانی اس حدیث کو مانتا ہے:
”آنحضرت ﷺ فرماتے ہیں مسیح موعود میری قبر میں دفن
ہوگا یعنی وہ میں ہی ہوں۔“ [کشتی نوح، ص: ۱۵]

اہل علم بخوبی واقف ہیں کہ مرزا قادیانی مولانا ثناء اللہ امرتسری
کے ساتھ آخری آسمان فیصلہ کے مطابق ہیضہ کی بیماری میں مبتلا ہو کر
لاہور میں فوت ہوا لیکن قادیان میں دفن ہوا۔

مرزا قادیانی کو مدینہ منورہ کی زیارت تو درکنار حجاز مقدس کی ہوا
بھی نصیب نہ ہوئی۔ چنانچہ وہ مسیح موعود نہ ہوا۔ مرزا قادیانی رفع
عیسیٰ کی واضح آیات کا انکار کرتا ہے اور وفات مسیح کے لیے طرح طرح
کی عقلی تاویلیں پیش کرتا ہے:

”جس حالت میں حضرت عیسیٰ اپنی ذات میں یہ خصوصیت
رکھتے ہیں کہ وہ مع جسم عنصری آسمان پر چلے گئے کوئی دوسرا
انسان ان کا شریک نہیں۔“ [براہین احمدیہ، ج ۱، ص: ۱۹۹]

اللہ نے انبیائے کرام کو زمانہ کے حالات کے مطابق معجزات
عنایت کیے جن کو بلا چون و چرا تسلیم کرنا ایمانی تقاضا ہے۔ تاہم کسی کا
یہ کہنا کہ حضرت ابراہیم پر آگ کیوں اور کیوں کر گلزار ہوئی۔ حضرت
موسیٰ علیہ السلام اور اُن کی قوم کے لیے سمندر میں رستہ کس طرح بن گیا۔ نبی
مکرم ﷺ ہاتھ کا اشارہ کریں تو چاند دو ٹکڑوں میں بٹ گیا یہ کیسے ممکن
ہے۔ ایک نبی کا معجزہ دوسرے نبی کو کیوں نہیں ملا۔ اس قسم کی چہ مہ
گوئیاں کرنا ایمان کے منافی ہیں۔ قرآن میں مذکور ہے کہ حضرت
عیسیٰ علیہ السلام کو نہ چھانسی دی گئی نہ قتل کیا گیا بلکہ اللہ نے اُن کو آسمان پر
اٹھا لیا۔ میثاق الثبیین کے وعدہ کی تکمیل کے لیے حضرت مسیح علیہ السلام کا
آسمان سے دوبارہ نزول ہوگا۔ اس پر یقین کرنا ایمان کی علامت ہے:

”مرزا قادیانی اعتراض کے طور پر حضرت مسیح علیہ السلام کی دوسری
اور تیسری خصوصیت لکھتا ہے۔ صد ہا سال تک بغیر آب ودانہ
کے آسمان پر زندہ رہنے والے وہی ٹھہرے جس میں ان کا

مرزا غلام احمد قادیانی مسیح موعود تو درکنار مسیح دجال بھی نہیں ہے۔
البتہ اُن میں دجالوں میں سے ایک ہے جن کے بارے میں خبر صادق ﷺ
نے فرمایا ہے:

”اللہ کی قسم اس وقت تک قیامت برپا نہیں ہوگی جب تک
تمیں (نامور) جھوٹے (نبی) پیدا نہیں ہوں گے۔“

[مسند امام احمد]

حضرت مسیح علیہ السلام دجال کو قتل کرنے کے بعد حج و عمرہ کریں گے۔
سیدنا ابو ہریرہ رضی اللہ عنہ سے روایت ہے نبی ﷺ نے فرمایا: اس ذات کی
قسم جس کے ہاتھ میں میری جان ہے۔ عیسیٰ بن مریم علیہ السلام ”ف—ج
الروحاء“ کے مقام پر حج یا عمرہ یا دونوں کا تلبیہ پکاریں گے۔“

[صحیح مسلم، باب جواز التمتع فی الجمع والقرآن]

مرزا اس حدیث کا انکار تو نہیں کرتا لیکن ابھی تک حج نہ کرنے کا
جواز پیش کرتا ہے:

”ہمارا حج تو اُس وقت ہوگا جب دجال بھی کفر اور دجل سے
باز آ کر طواف بیت اللہ کرے گا کیوں کہ بموجب حدیث صحیح
کے وہی وقت مسیح موعود کے حج کا ہوگا۔“ [ایام صلح، ص: ۱۶۸]

مرزا قادیانی کو زندگی میں حج عمرہ کرنے کی سعادت حاصل نہ
ہوئی۔ حضرت مسیح زمین پر مکمل امن و سکون قائم کریں گے اور اسی قدر
آسودگی ہوگی کہ شیر اور اونٹ، چیتا اور گائے بکریاں بے خوف اکٹھے
چرتے ہوں گے۔ زمین پر کچھ عرصہ گزارنے کے بعد حضرت مسیح علیہ السلام
کی وفات ہوگی۔ مسلمان اُن کی نماز جنازہ پڑھیں گے وہ دفن کہاں
ہوں گے نبی کریم ﷺ کا فرمان ہے:

”سیدنا عبداللہ بن عمرو رضی اللہ عنہ کا بیان ہے رسول اللہ ﷺ نے
فرمایا کہ عیسیٰ بن مریم علیہ السلام زمین پر نزول فرما ہوں گے نکاح
کریں گے۔ اُن کے ہاں اولاد ہوگی وہ (کل) پینتالیس
سال عمر پائیں گے بعد ازاں ان کی وفات ہوگی اور وہ
میرے ساتھ میری قبر میں مدفون ہوں گے۔ قیامت کے دن
میں اور عیسیٰ علیہ السلام ایک ہی قبر سے ابوبکر و عمر رضی اللہ عنہما کے درمیان

کوئی دوسرا انسان شریک نہیں۔ پھر تیسری خصوصیت یہ لکھتے ہیں کہ آسمان پر اتنی مدت تک پیرانہ سالی اور ضعف سے محفوظ رہنے والے وہی ٹھہرے جس میں اُن کا کوئی شریک نہیں۔“ [براہین احمدیہ ج ۱۹: ۱۹۹]

حضرت آدم علیہ السلام زمین پر آنے سے قبل جس قسم کا آب ودانہ کھاتے پیتے رہے اور بشری تقاضے جس طرح پورا کرتے رہے۔ چنانچہ حضرت عیسیٰ علیہ السلام باوا آدم کے چھوڑے گئے ذخیرہ اور طریقہ کو بروئے استعمال لائیں گے۔

حضرت یونس علیہ السلام مچھلی کے پیٹ میں چالیس دن تک رہے اصحاب کھف تین سو سال سے زائد عرصہ تک غار میں سوئے رہے۔ وہ بشری تقاضے کس طرح پورا کرتے رہے۔ نبی کریم ﷺ معراج پر تشریف لے گئے کیا وہ آب ودانہ ساتھ لے گئے تھے؟

قادیانی غور کرو ہمارا اُس اللہ قدیر پر ایمان ہے جو کلمہ کن سے حضرت ابراہیم علیہ السلام کے لیے آگ کو گلزار کر سکتا ہے۔ سمندر میں راہ بنا سکتا ہے۔ اصحاب کھف کو بغیر آب ودانہ کے زندہ رکھ سکتا ہے۔ وہی اللہ حضرت عیسیٰ کو بغیر زمینی آب ودانہ کے آسمان پر زندہ رکھ سکتا ہے۔ نبی کریم ﷺ بغیر کھائے پئے روزہ رکھتے تھے۔ صحابہ کے پوچھنے پر ارشاد فرمایا کہ اللہ مجھے کھلا پلا دیتا ہے۔ وہی اللہ عیسیٰ کو آسمان پر رزق دے سکتا ہے۔

جس طرح اللہ کلمہ کن سے عیسیٰ کو بغیر باپ کے تخلیق کر سکتا ہے وہی اللہ عیسیٰ علیہ السلام کو آسمان پر اٹھا کر زمینی خورد و نوش اور دنیوی حاجات اور ضعف العمری سے بے نیاز کر سکتا ہے اور آسمان سے دوبارہ زمین پر نزول فرما سکتا ہے۔

پھر چوتھی خصوصیت یہ لکھتے ہیں:

”مدت دراز کے بعد آسمان سے مع ملائکہ نازل ہونے والے وہی ٹھہرے جس میں ان کا کوئی آدمی شریک نہیں۔“ اللہ نے قرآن حکیم میں میثاق انبیائے کرام سے متعلق وضاحت فرمائی ہے:

﴿وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ

وَحُكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذَلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ﴾

”جب اللہ تعالیٰ نے نبیوں سے عہد کیا جو کچھ میں تمہیں کتاب و حکمت دوں پھر تمہارے پاس وہ رسول آئے جو تمہارے پاس کی چیز کو سچ بتائے تو تمہارے لیے اس پر ایمان لانا اور اس کی مدد کرنا ضروری ہے۔ فرمایا کہ تم اس کے اقراری ہو اور اس پر میرا ذمہ لے رہے ہو سب نے کہا کہ ہمیں اقرار ہے فرمایا تو اب گواہ رہو اور خود میں بھی تمہارے ساتھ گواہوں میں ہوں۔“ [آل عمران: ۸۱]

حضرت علی بن ابی طالب اور حضرت عبداللہ بن عباس رضی اللہ عنہما فرماتے ہیں کہ اللہ تعالیٰ نے ہر نبی سے عہد لیا کہ اس کی زندگی میں اگر اللہ تعالیٰ اپنے نبی حضرت محمد ﷺ کو بھیجے تو اس پر فرض ہے کہ وہ آپ پر ایمان لائے اور آپ ﷺ کی امداد کرے اور اپنی امت کو بھی وہ یہی تلقین کرے کہ وہ بھی حضور ﷺ پر ایمان لائے اور آپ کی تابع داری میں لگ جائے۔ [تفسیر ابن کثیر]

انبیائے کرام نے اپنے دور میں امتوں کو تلقین کی کہ اگر وہ خاتم النبیین ﷺ کا زمانہ مبارک پالیں تو ان پر ایمان لے آئیں اور نصرت کریں۔ لیکن میثاق کی عملی حیثیت کا تقاضا تھا کہ سابقہ انبیائے کرام میں سے ایک نبی بحیثیت محمدیہ کے بعد نزول فرمائیں۔ وہ نبی اور اُن کی امت خاتم النبیین ﷺ پر ایمان لے آئیں اور دین حق کی نصرت ﴿لَتُؤْمِنُنَّ بِهِ وَلَتَنْصُرُنَّهُ﴾ کا وعدہ حق پورا ہو۔ چوں کہ عیسیٰ علیہ السلام بنی اسرائیل قوم کے آخری نبی ہیں۔ اللہ تعالیٰ نے میثاق النبیین کی تائید کے لیے ان ہی کو منتخب کیا تا کہ تمام انبیائے کرام کی جانب سے عہد کے وفا کا عملی مظاہرہ ہو سکے۔

جب عیسیٰ ابن مریم علیہ السلام کا نزول ہوگا تو مسلمانوں کے دل ایمان سے منور ہو جائیں گے اور اہل کتاب تثلیث اور کفارہ کے عقائد سے توبہ تائب ہو جائیں گے اور حق و باطل کے معرکہ سے بچے ہوئے سب

مسیح علیہ السلام نہایت جلالیت کے ساتھ دنیا پر اتریں گے۔


[براہین احمدیہ، حصہ چہارم، ص: ۳۱۷ (۵۰۵)]

قادیانی فخریہ اظہار کرتے ہیں کہ حیات اور نزول عیسیٰ کا عقیدہ قرآن میں مذکور نہیں اُن کی خدمت میں عرض ہے کہ مرزا قادیانی نے مذکورہ دو قرآنی کا حوالہ دے کر نزول مسیح کا اعتراف کیا ہے۔ اگر آپ کہیں کہ عیسیٰ علیہ السلام ایک دفعہ فوت ہو گئے تھے دوبارہ زندہ ہو کر آئیں گے تو پھر مسیح علیہ السلام کے بارے قادیانی اور عیسائی عقیدہ میں کیا فرق رہا؟ اگر آپ لوگوں کو دھوکہ دیں کہ یہ اُس دور کا عقیدہ ہے جب مرزا پر الہام نہیں ہوا تھا چوں کہ اب اُن پر الہام ہوا ہے۔ مرزا اقرار کرتا ہے: ”خدا نے اپنی متواتر وحی سے اس عقیدہ کو فاسد قرار دیا اور مجھے کہا کہ تو ہی مسیح موعود ہے۔“

[تزیین القلوب، ص: ۳۵۷۔ روحانی خزائن، ج: ۱۵، ص: ۲۸۵]

مرزا کی تحریر کا دوسرا رخ یہ ہے کہ جس براہین احمدیہ میں نزول مسیح کا اقرار کیا ہے اس کتاب کے بارے مرزا نے دعویٰ کیا کہ اس کتاب کی تصدیق نبی کریم ﷺ نے کی ہے۔ [براہین احمدیہ، حصہ سوئم، ص: ۱۳۵]

قادیانیوں کو مرزا کے دو متضاد دعوؤں میں سے ایک کو جھوٹ تسلیم کرنا پڑے گا۔ چوں کہ کذب و جعل و فریب کی علامت ہے نتیجہ یہ نکلا کہ مرزا غلام احمد قادیانی دجال ہے۔



سیرت النبی ﷺ کانفرنس (خان پور)

جامعہ محمدیہ اہل حدیث خان پور (رحیم یار خان) کی ۳۵ ویں سالانہ سہ روزہ عظیم الشان اہل حدیث کانفرنس بمورخہ ۲۷، ۲۸، ۲۹ مارچ ۲۰۱۱ء (بمطابق ۲۱، ۲۲، ۲۳ ربیع الثانی ۱۴۳۲ھ) بروز جمعہ، ہفتہ، اتوار سابقہ شان دار، تابناک روایات کے مطابق مرکز اہل حدیث خانپور کے وسیع پنڈال میں نہایت تزک و احتشام اور شان و شوکت سے منعقد ہو رہی ہے۔ ان شاء اللہ [منجانب: شعبہ نشر و اشاعت جامعہ محمدیہ اہل حدیث خانپور، ضلع رحیم یار خان۔ فون: 068-5571589]

اہل کتاب مسلم بن جائیں گے اور قرآن حکیم کی بشارت ﴿وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ﴾ سچ ثابت ہوگی۔

رفع و نزول عیسیٰ علیہ السلام کا عقیدہ قرآن وحدیث میں صراحت سے موجود ہے اس بارے صحابہ کرام رضی اللہ عنہم میں ذرہ بھر علمی اختلاف نہ تھا بلکہ اُن کا اجماع تھا۔ یہی وجہ ہے کہ عبد اللہ بن سبا یہودی نے مسلمانوں میں تفرقہ ڈالنے کے لیے اسلام کا لبادہ اوڑھ لیا تھا۔ اُس نے طرح طرح کے شوشے چھوڑے۔ منجملہ اُن میں اے ایک یہ تھا اگر حضرت عیسیٰ علیہ السلام دوبارہ نازل ہو سکتے ہیں تو نبی کریم ﷺ کیوں نہیں؟ غور طلب پہلو یہ ہے کہ اگر حضرت مسیح علیہ السلام کی حیات اور نزول کے بارے صحابہ کرام رضی اللہ عنہم میں اختلاف ہوتا تو عبد اللہ بن سبا اس نظریہ کو بنیاد بنا کر مسلمانوں میں تفرقہ ڈالنے کی کوشش نہ کرتا۔ حتیٰ کہ مرزا قادیانی نے بھی ابتدائی دور کی تحریروں میں نزول مسیح کے عقیدہ کا اعتراف کیا ہے۔

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ

عَلَى الدِّينِ كُلِّهِ﴾ [التوبة: ۳۳]

یہ آیت جسمانی اور سیاست مکی کے طور پر حضرت مسیح کے حق میں پیشین گوئی ہے اور جس غلبہ کاملہ دین اسلام کا وعدہ دیا گیا ہے وہ غلبہ مسیح کے ذریعہ ظہور میں آئے گا اور جب حضرت مسیح علیہ السلام دوبارہ اس دنیا میں تشریف لائیں گے تو اُن کے ہاتھ سے دین اسلام جمیع آفاق اور اقطار میں پھیل جائے گا۔ [براہین احمدیہ چہارم حاشیہ، ص: ۳۱۳]

مرزا قادیانی دوسری جگہ نزول مسیح کے مقصد کو وضاحت سے بیان کرتا ہے:

﴿عَسَىٰ رَبُّكُمْ أَنْ يَرْحَمَكُمْ وَإِنْ عُدتُّمْ عَدْنَا وَجَعَلْنَا

جَهَنَّمَ لِلْكَافِرِينَ حَصِيرًا﴾ [الأنفال: ۸]

یہ آیت اس مقام میں حضرت مسیح کے جلالی طور پر ظاہر ہونے کا اشارہ ہے یعنی اگر طریق رفیق اور نرمی اور لطف احسان کو قبول نہیں کریں گے تو وہ زمانہ بھی آنے والا ہے کہ جب خدا تعالیٰ مجرمین کے لیے شدت اور عسف اور قہر اور سختی کو استعمال میں لائے گا اور حضرت

مولانا غلام رسول مہر کے چند مکتوبات

بنام مولانا محمد اسحاق بھٹی رحمۃ اللہ علیہ

☆.....(۱).....☆

باسمہ سبحانہ

مسلم ٹاؤن، لاہور

۲۔ دسمبر ۱۹۶۱ء

برادرِ مکرم۔ آپ نے ”ملفوظات“ لینے کے لیے آئے اور نہ مکاتیبِ سید کے متعلق کوئی اطلاع بھیجی۔ آپ یہ سن کر غالباً حیران ہوں گے کہ ملفوظات پڑھنے شروع کیے تو معلوم ہوا کہ مطالب متخارف ہیں۔ میں نے مولوی غلام رسول قلعہ مہیاں سنگھ والے کا مقالہ، سوانح مولانا سید عبداللہ غزنوی سے نکال کر دیکھا تو معلوم ہوا کہ اصل مقالہ فارسی میں تھا۔ سوانح میں اس کا اردو ترجمہ چھاپا گیا ہے۔ بہر حال ان میں کوئی چیز کام کی نہیں۔ وہ محفوظ ہیں۔ جب چاہیں لے جائیں۔

نیز آپ نے مولانا محی الدین احمد کے مقالے پر جو کچھ تحریر فرمایا۔ اس سے یکا یک ایک مقالے کی تحریک ہوئی۔ چنانچہ کل صبح بعد نماز پینسل کاغذ لے کر بیٹھا تو سات سلیپیں لکھی گئیں۔ آج صبح وہ مقالہ مکمل کر دیا۔ لمبا ہے اور آپ کی رائے سے اختلاف کیا گیا ہے۔ میں اس قسم کے مباحث میں شرکت پسند نہیں کرتا مگر چند خیالات تھے، جنہیں ظاہر کرنا ضروری سمجھتا تھا۔ وہ اس وقت دوں گا کہ آپ میرے سامنے ایک مرتبہ اسے پڑھ لیں۔ زحمت دینا قطعاً گوارا نہیں، مگر مجبوری ہے۔ والسلام علیکم

نیاز مند

مہر

(۱) ”ملفوظات ملا حبیب اللہ قندھاری“ مراد ہیں، جو قلمی ہیں اور مہر صاحب نے مجھ سے مطالعے کے لیے منگوائے تھے۔ ملا حبیب اللہ قندھاری، حضرت سید عبداللہ غزنوی کے استاذ تھے۔ مکاتیبِ سید سے سید احمد شہید بریلوی رحمۃ اللہ علیہ کے فارسی مکتوبات مراد ہیں۔

(۲) مولانا عبدالقادر قصوری مرحوم کے فرزند گرامی مولانا محی الدین احمد قصوری مراد ہیں، جن کا مولانا ابوالکلام آزاد نے اپنی تصنیف ”تذکرہ“ میں ذکر فرمایا ہے۔ مولانا محی الدین احمد قصوری نے ”الاعتصام“ کے لیے ایک مضمون لکھا تھا جو میں نے اختلافی نوٹ کے ساتھ شائع کیا تھا۔ اس کے بعد مہر صاحب کا وہ مضمون شائع ہوا، جس کا انہوں نے ذکر کیا ہے۔

☆.....(۲).....☆

باسمہ سبحانہ

مسلم ٹاؤن، لاہور

۲۱۔ جولائی ۱۹۶۲ء

برادرِ مکرم۔ آپ کو یاد ہوگا کہ ایک مرتبہ آپ نے علماء کی طرف سے ایک ”متفقہ دستور“ شائع کیا تھا۔ یعنی ”الاعتصام“ میں، نیز اس سلسلے میں

بعض مضامین بھی چھاپے تھے۔ میرے پاس الاعتصام کا وہ نمبر محفوظ ہے، مگر تلاش پر ملا نہیں۔ کیا یہ ممکن ہے کہ وہ نمبر مجھے دوبارہ مل جائے، مستقل طور پر نہ سہی عاریتہ ہی سہی۔ مجھے اس کی ضرورت ہے۔ اگر آپ کے پاس کوئی فالتو کاپی نہ ہو تو اپنی کاپی ایک دوروز کے لیے دکھا دیں۔ مولانا داؤد غزنوی صاحب اور مولانا عطاء اللہ صاحب کی خدمت میں میرا سلام پہنچائیں۔ نیز مولانا حنیف ندوی صاحب کی خدمت میں۔ مولانا ثناء اللہ مرحوم کے پوتوں کی شہادت کا دردناک واقعہ پڑھ کر سخت صدمہ ہوا۔ اللہ تعالیٰ انہیں جنت الفردوس میں جگہ دے۔ دیکھئے مولانا کے صاحب زادے بھی مظلوم شہید ہوئے اور دو پوتے بھی۔ میرے نزدیک خود مولانا کی موت بھی شہادت ہی کی موت تھی۔ دراصل وہ امرت سرچھوڑتے ہی ختم ہو چکے تھے۔ بعد میں جتنی مدت روئے زمین پر گزاری محض ایک مفروضہ زندگی تھی۔ اللہ تعالیٰ ان سب کی مغفرت فرمائے۔ والسلام

آپ کا
مہر

مولانا ثناء اللہ امرتسری مرحوم کے دو پوتوں ذکاء اللہ ثنائی اور بہاء اللہ ثنائی کو ایک سب انسپکٹر پولیس احسان اللہ پرویز نے ۱۴ جولائی ۱۹۶۲ء کو سرگودھا میں قتل کر دیا تھا۔ قاتل شام کے وقت ان کے دفتر ثنائی پر پلٹ آیا اور سرکاری پستول سے دونوں بھائیوں کو یکے بعد دیگرے گولی کا نشانہ بنا دیا۔ قتل کے بعد وہ روپوش ہو گیا تھا۔ تقریباً چالیس سال کے بعد وہ گرفتار ہوا اور اسے پھانسی دی گئی۔

☆.....(۳).....☆

باسمہ سبحانہ

مسلم ٹاؤن، لاہور

۸۔ اگست ۱۹۶۲ء

برادر عزیز۔ مضمون خدمت والا میں حاضر ہے۔ اپنے کاتب کو ہدایت فرمائیے کہ میں جو لفظ جس طرح لکھتا ہوں، اسی طرح لکھا جائے۔ مثلاً میں کئی مرتبہ لفظ سیکٹروں (س، ی، ک، ٹ، و، ل) لکھا، کاتب نے اسے زبردستی سینکٹروں (س، ی، ن، ک، ٹ، و، ل) بنا دیا۔ حالاں کہ میرے محدود علم کے مطابق سینکٹروں (ک اور ی کے درمیان) کوئی لفظ اردو زبان میں موجود نہیں۔ آپ لغت اٹھا کر اطمینان فرمالیں۔ صحیح لفظ سینکٹروں (ن کے بغیر) ہے۔ اسی طرح بعض دوسرے الفاظ۔ امید ہے آپ بہ خیر ہوں گے۔ والسلام علیکم ورحمۃ اللہ۔

آپ کا
مہر

مولانا غلام رسول مہر کا ایک خاص طریقہ تھا، مثلاً وہ کیجیے، لیجیے، کہیے، بتائیے وغیرہ الفاظ پر ہمزہ نہیں ڈالتے تھے۔ اسی طرح علمائے کرام، فقہائے عظام، سوئے ادب وغیرہ الفاظ کی ی پر ہمزہ نہیں لکھتے تھے۔ یہی طریق املا صحیح ہے۔ میں بھی اسی طرح لکھتا ہوں، لیکن کاتب اور کمپوزر یا مسودہ دیکھنے والے اور پروف ریڈر حضرات اس پر زبردستی ہمزہ ڈال دیتے ہیں اور ہم خاموش ہو جاتے ہیں۔



خیمہ وجود

ٹہنی سے گر کے پتیاں بکھریں گلاب کی
رخصت بدن سے ہو گئی خوشبو شباب کی

کب گر پڑے یہ دیکھئے خیمہ وجود کا
آندھی نے توڑ دی ہے گرہ ہر طناب کی

اتنا سنا ہے جھوٹ کہ اب سچ بھی یوں لگے
فرضی ہو جیسے کوئی کہانی کتاب کی

دشمن کے ہر طرف ہیں پھریے گڑے ہوئے
تعبیر کیا کروں کھلی آنکھوں کے خواب کی

اک امتحاں میں اتنے زمانے گزر گئے
سطریں ورق ورق سے مٹی ہیں نصاب کی

عمروں میں آرزو کی مسافت نہ طے ہوئی
دیوار ہر قدم پہ تھی ریگ سراب کی

راخ وہ سرد مہری شہر ستم نہ پوچھ
سورج نے اوڑھ رکھی تھی چادر سحاب کی

[راخ عرفانی]